



ईशावास्यं इदं सर्वम्
12 दिसंबर 2023



‘ मैत्री ’ के इस अंक में

वर्ष - 60, अंक - 12

12 दिसंबर 2023

: संपादक मंडल :

कंचन, नलिनी

: प्रकाशक :

चन्नम्मा हल्लिकेरी,
ब्रह्मविद्या-मंदिर, पवनार

: मुद्रण :

राष्ट्रभाषा प्रेस
हिंदी नगर, वर्धा - 442003

: संपर्क :

‘मैत्री’, ब्रह्मविद्या-मंदिर, पवनार
(वर्धा) 442111
ज्योत्स्नाबहन 9834373706

: वार्षिक चंदा :

200 रु.

: विदेश के लिए :

हवाई डाक - 1500 रु.
नेपाल, भूटान, बांग्लादेश - 1000 रु.

प्रति अंक : 20 रु.

www.vinobabhav.org

www.vinoba.in

विनोबा

- 4 प्रश्नोपनिषद्
- 6 भारत का भारतीयत्व
- 8 भक्तशिरोमणि आंडाल

-
- 10 लोकनीति : आत्मशक्ति के भान... : शीला
 - 14 बिनु आपा चीन्हें... : कंचन
 - 20 आशा की किरण
साबरमती ! : नलिनी नावरेकर
 - 22 सर्वनारायण दास : जीवन एक तलाश : शीला
 - 27 धामगंगा के तट पर : -
 - 29 आश्रम-वृत्त : नलिनी
 - 33 वार्षिक - सूचि : -
 - 35 प्रेममूर्ति संत फ्रान्सिस : -

[मुखपृष्ठ - उज्ज्वल बा. चंद्रावार, पुणे]

‘मैत्री’ - ग्राहकों से

[‘मैत्री’ के लिए खाते में पैसा जमा करने के बाद तुरंत अपना नाम-पता और निपट रसीद ‘मैत्री’ कार्यालय में भेजने की कृपा करें। या ज्योत्स्नाबहन के मो. नं. पर सूचित करें।]

ईसाईधर्म यूरोप में गया उसके काफी पहले हिंदुस्तान में पहुंचा था। ईसा के प्रथम बारह शिष्यों में से एक सेंट थॉमस मलबार के किनारे पर पहुंचा था। उसे ही डाउटिंग (संशयात्मा) थॉमस कहते हैं। उसके उस डाउटिंग के गुण का भी उसने भारत को लाभ दिया। भारत की भूमि में हजारों वर्ष पहले तत्त्वज्ञान का जन्म हुआ था। और डाउट यानी संशय को ज्ञान का साधन माना गया था। न्यायशास्त्र में कहा है - ज्ञान मोक्ष का साधन है और ज्ञान के साधन प्रमाण, प्रमेय, संशय, प्रयोग आदि हैं। यूरोप में संशय को ज्ञानसाधन नहीं माना गया है। उन्होंने मात्र श्रद्धा से ईसा का ग्रहण किया है। थॉमस संशय रखता था, इसका मतलब श्रद्धाविहीन था ऐसा नहीं। परंतु श्रद्धा को बुद्धि की कसौटी पर तौल लेनेवाला था। और ठीक वही भारत के पल्ले आया। भारत को ऐसा ही मनुष्य चाहिए था जो विचार का और श्रद्धा का जोड़ बैठा सके। ईसा के तुरंत बाद ही थॉमस भारत आया। शंकराचार्य के जन्मग्राम कालडी के नजदीक ही सेंट थॉमस का स्मारक है। उसका अंतिम समय वहीं बीता।

विनोबा

प्रश्नोपनिषद्

विनोबा

[एक ईसाई धर्मगुरु से -]

प्रश्न : बाइबिल और भगवद्गीता में कौन-सा साम्य है ?

उत्तर : संपूर्ण बाइबिल तो हजारों वर्षों का इतिहास है। परंतु उसमें जो ख्रिस्तधर्म का अंश है, वह उत्तम है और वह गीता में भी है।

प्रश्न : यदि ईसाई-गिरजाघरों ने आपकी दृष्टि से भारत में कुछ भला कार्य किया है, तो वह क्या है ?

उत्तर : मेरी मान्यता है कि किसी भी चर्च अथवा किसी भी धर्म की संगठित संस्थाओं ने कोई भला कार्य नहीं किया है। चर्च ने बुद्धि को केवल संकुचित बनाया है। मुझे पूर्ण विश्वास है कि व्यक्तिगतरूप से ईसाइयों ने, मिशनरियों ने और भारतीय ईसाइयों ने भारत में बहुत अच्छा काम किया है। विशेषरूप से उन्होंने गरीबों एवं सुविधाहीन लोगों की सेवा की है। कुष्ठरोगियों के सेवा-कार्य का भार सर्वप्रथम ईसाइयों ने ही उठाया। उनके कार्यों के पीछे यदि धर्म-परिवर्तन की भावना न रही होती, तो उनके द्वारा और भी अधिक अच्छे कार्य हुए होते। ईसाइयों के इस प्रकार के सेवा-कार्य शुरू करने के पहले तक हिंदूधर्म में यह सेवा का आदर्श छिपा पड़ा था। ईसाइयों के इस अभिक्रम ने हिंदूधर्म में सेवा के आदर्श को अंकुरित किया है।

यूरोप में विज्ञान के आविष्कारों का चर्च के साथ संघर्ष हुआ। विज्ञान सृष्टिविषयक नयी-नयी बातें खोजकर समाज के सामने उपस्थित करने लगा, तब चर्च कहने लगा कि यह बाइबिल के विरुद्ध है। वैज्ञानिक कहते हैं कि सृष्टि करोड़ों वर्ष पुरानी है, तो चर्च कहता है कि वह छह हजार वर्ष पुरानी है। इस तरह विरोध चल रहा था। गैलिलियो कहता था

कि पृथ्वी घूमती है और धर्मशास्त्री कहते थे कि नहीं घूमती, वह स्थिर है। इस प्रकार विज्ञान और धर्मशास्त्री के बीच संघर्ष शुरू हो गया। गैलिलियो को खूब सहना पड़ा। वैज्ञानिकों पर ऐसे अत्याचार भारत में नहीं हुए। इसका श्रेय शंकराचार्य को है। उन्होंने लिखा - सौ-सौ वेद आकर कहें कि अग्नि उष्ण नहीं होती, तो भी उसे कोई नहीं मानेगा, क्योंकि यह विज्ञान का, प्रत्यक्ष का विषय है। इससे धर्म-विरोध हो ही नहीं सकता। यह शंकराचार्य का प्रताप है। इसी लिए यहां विचार-स्वातंत्र्य और बुद्धि-स्वातंत्र्य रह सका।

प्रश्न : क्या ईसाईधर्म में भी वानप्रस्थ जैसी कोई कल्पना है ?

उत्तर : सेंट पॉल का एक वाक्य है, जो वानप्रस्थाश्रम के अनुकूल इंटरप्रीट (भाष्य) किया जा सकता है। पॉल ने कहा है - “संसार अशाश्वत है, इसलिए जिनकी शादी हुई है, वे लोग ऐसा व्यवहार करें, मानो शादी हुई ही नहीं।” इसमें से वानप्रस्थाश्रम निकल सकता है। अगर आप संतानोत्पत्ति का कर्तव्य मानते हैं, तो नॉन अर्टचमेंट (अनासक्ति) के साथ हो सकता है, यह बात भी उसमें है, जो हिंदूधर्म की, गांधीजी की बात है। अनासक्ति के दो प्रकार हो सकते हैं। एक, गृहस्थाश्रम में रहते हुए तटस्थ रहना। दूसरा, गृहस्थाश्रम से अलग रहना। अगर आप प्रजोत्पत्ति की जरूरत महसूस न करें, तो पॉल को प्रसन्नता होगी। लेकिन जरूरत महसूस करते हैं, तो अनासक्ति चाहिए। गांधीजी ने कहा कि गीता में अनासक्ति की बात कही है। अनासक्त होकर हिंसा नहीं की जा सकती, इसलिए गीता में से अहिंसा

निकलती है। उसी तरह पॉल का जो वाक्य है - वह गीता की कोटि का है। जहां भगवान के लिए अनुराग आ गया, वहां वैराग्य हो ही जाता है। लव दाय लॉर्ड विथ ऑल दाय हार्ट एण्ड सोल... (अपने प्रभु से पूरे दिल से और आत्मा से प्रेम करो...) यह कहा। यानी पूरा प्रेम करना है, कुछ बाकी नहीं रखना है।

प्रश्न : मनुष्य के 'ओरिजिनल सिन्' (मूल पाप) के बारे में आपका क्या ख्याल है ?

उत्तर : ओरिजिनल सिन् इज नॉट इन मॅन, इट इज इन बीस्ट (मूल पाप मनुष्य में नहीं, जानवर में होता है)।

प्रश्न : प्रभु ईसा के बताये प्रेममार्ग के अनुसार 'रिकन्साइलेशन' (एकवाक्यता करना) ही हमारा मकसद है।

उत्तर : ईसा की राह ईसाइयों के लिए ही नहीं, दुनिया के लिए है। बाबा का दावा है कि वह ईसा की राह पर ही चल रहा है। सच्ची राह, फिर वह ईसा की बतायी हुई हो या मुहम्मद की या ऋषियों की, एक ही है। कुरान में कहा है, "दुनिया में सिर्फ मुहम्मद ही रसूल नहीं है, दूसरे भी रसूल हैं और हम किसी में फर्क नहीं करते।" हिंदुओं का भी यही विश्वास है कि दुनिया के सत्पुरुषों द्वारा बतायी हुई राह एक ही है। भेद संकुचित वृत्ति के कारण पैदा होते हैं। हिंदू होकर भी मैं ईसा पर श्रद्धा रखता हूं और गिरिप्रवचनों पर विश्वास करता हूं। दुनिया को सत्पुरुषों ने धर्म की एक ही राह बतायी है। भेद परिस्थिति के कारण दीखते हैं। सत्य, प्रेम, करुणा, दया आदि परमेश्वर के गुणों में कहां अंतर आया? चाहे घुटने टेककर पूजा करो या पद्मासन लगाकर, कोई फरक नहीं पड़ता। हम कभी खड़े रहकर प्रार्थना करते थे, तो कभी चलते-चलते। कभी कातते-

कातते, तो कभी बैठे-बैठे। अतः ये सब धर्म के भेद नहीं, रिवाजों के भेद हैं। कोई ईसा को मानता है, कोई मुहम्मद को, राह एक ही है।

प्रश्न : तो हम भिन्न-भिन्न जमातों की सेवा कैसे कर सकते हैं?

उत्तर : यह बापू ने बता दिया है। हमें मनुष्य का विरोध नहीं करना है, उसके गलत कामों का विरोध करना है। कोई बहुत बुरा हो, तो भी उस पर प्यार ही करना है। हम भी भीतर से बुरे होते ही हैं।

यह 'रिकन्साइलेशन' शब्द ही मिसूनोमर (गलत) है। वह गलतफहमी करनेवाला शब्द है। आपका मूल सवाल है, जहां परस्पर के स्वार्थों का संघर्ष होता है, वहां कैसे काम करें? वहां कैसे सर्वोदय लायें? इसका उत्तर है - प्रेम। विरोधियों पर भी प्रेम करना।

[एक ईसाई भाई जो आदिवासियों की सेवा करना चाहते थे, उनके साथ -]

प्रश्न : मुझे आप क्या सलाह देते हैं।

उत्तर : डू नॉट ऑर्गनाइज् (संगठन मत करो), सीधी सेवा करते चले जाओ।

प्रश्न : आप जो कह रहे हैं, वही संत फ्रांसिस ने भी कहा था।

उत्तर : मैं नहीं जानता कि संत फ्रांसिस ने ऐसा कहा था या नहीं, पर यह मेरा अपना बुनियादी विचार है कि सद्विचार हवा में फैला देना अच्छा है।

अहिंसा की ज्योति का प्रचार बाह्य तांत्रिक संघटनाओं से नहीं होनेवाला। हमने इतिहास में देखा, ईसा आये और उन्होंने जो प्रकाश दिया, वह चर्चों और ईसाई राज्यकर्ताओं के द्वारा नहीं बल्कि उनके बावजूद, दुनिया में फैला और आज भी हमें प्रेरणा दे रहा है।



भारत का भारतीयत्व

विनोबा

ईसा की राह केवल ईसाइयों के लिए नहीं, बल्कि कुल दुनिया के लिए लागू है। बाबा का भी दावा है कि वह ईसा की राह पर चल रहा है। यद्यपि वह प्रार्थना करता है, गीता पढ़ता है, फिर भी उसका यही दावा है। बाबा ईसाइयों के बीच प्रार्थना करता है और जब दिल्ली के पास मुसलमानों के बीच काम करता था, तब उनकी प्रार्थना में भी शामिल हो जाता था। इसलिए जो सच्ची राह है, चाहे वह हिंदुस्तान के ऋषियों द्वारा या ईसा द्वारा या मुहम्मद पैगंबर द्वारा बतायी हो, वह एक ही है। अगर आप हमसे पूछेंगे कि क्या आपका 'सरमन ऑन दी माउंट' पर विश्वास है? तो हम कहेंगे कि जी हां, है। मुझे उस किताब में ऐसी कोई चीज नहीं मिली, जो हिंदूधर्म के खिलाफ हो। इसलिए हिंदू होने के नाते मैं उस पर श्रद्धा रखता हूं। आप ईसा का नाम लेते हैं, क्योंकि वे आपके गुरु हैं। कोई मुहम्मद का नाम लेते हैं। मैं अपनी मां का नाम लेता हूं, आप अपनी मां का नाम लेते हो, दोनों में फर्क नहीं है, दोनों का रास्ता एक ही है।

ईसाई और मुसलमान ब्रह्मविद्या कबूल करें

यह भारतभूमि का अहोभाग्य है कि यहां दुनियाभर की सब जातियां और सब लोग प्रेम से रहते आये हैं। यहां के लोग विचार और चिंतन में भेदभाव नहीं करते। यहां की जनता को 'राष्ट्रवाद' भी मुश्किल से कबूल होता है। हां, 'अंतर्राष्ट्रवाद' समझना आसान है। अगर यहां के किसी आदमी को समझाया जाये कि तुम 'बिहारी हो, बिहार का अभिमान रखो; बाहरवालों के साथ दूसरा व्यवहार करो, थोड़ा-थोड़ा फर्क रखो', तो वह यहां के

किसान की भी समझ में नहीं आयेगा। किंतु यह बात कि 'प्राणीमात्र पर प्रेम करो, सिर्फ मानव पर ही नहीं, सब पर प्रेम रखना धर्म है', वह तत्काल समझ लेगा। इसलिए मैं आशा रखता हूं कि भारत ने तो ईसामसीह को कबूल कर ही लिया। अब अगर हमारे ईसाई भाई यहां की पृष्ठभूमि कबूल कर लें, तो न केवल ईसाईधर्म को ही परिपूर्णता प्राप्त होगी, बल्कि हिंदूधर्म और इस्लामधर्म भी परिपूर्ण होगा। इससे सभी धर्मों को परिपूर्णता प्राप्त होगी और सब धर्मों का सुंदर संगम हो जायेगा। इसलिए यहां के मुसलमान और ईसाई, जिनकी परंपरा भारत के बाहर की है, भारत को अपने धर्म और अपने जीवन का अंग समझें। क्यों ? इसका उत्तर हिंदुस्तान की ब्रह्मविद्या देती है। उस ब्रह्मविद्या को यहां के ईसाई और मुसलमान कबूल करें, तो वे जो चाहते हैं, उसे बल मिलेगा। जो प्रचार वे चाहते हैं, वह सहज ही हो जायेगा।

इस्लाम में एक प्रकार का भाईचारा है, वह सबको कबूल है। सेवामय काम करने की प्रवृत्ति ईसाईधर्म की विशेषता है, यह भी सभी मानते हैं। ये दोनों चीजें हम हजम करना चाहते हैं। भारत के हिंदू के नाते मैं कहना चाहता हूं कि इस्लाम और ईसाईधर्म मुझे कबूल हैं। लेकिन उन्हें कबूल करने से मेरा हिंदुत्व नहीं मिटता, बल्कि वह खिलता और प्रकाशित होता है। कारण इस्लामधर्म के भाईचारे और ईसाईधर्म की सेवामय प्रवृत्ति से यहां पर निर्मित ब्रह्मविद्या बहुत मजबूत चीज बन जाती है। यहां का एक विशेष ईसाईधर्म होगा, एक विशेष इस्लामधर्म होगा। भारतभूमि के रंग से उसमें एक

विशेष बल मिलेगा, उसकी प्रभा विशेष आकर्षक होगी।

सब धर्म शाकाहार मानें

मेरा यह भी मानना है कि अब समाज को इस ओर बढ़ना होगा कि हम अपने जीवन के लिए किसी पशु की हत्या नहीं करेंगे, पशु को अपना भक्ष्य नहीं समझेंगे। अगर हम उनकी रक्षा नहीं कर सकते, तो कम-से-कम उन्हें भक्ष्य तो नहीं ही बनायेंगे। यह भारत का विशेष संदेश है, जो यहां की ब्रह्मविद्या से निकला है। इसी लिए यहां के जितने धर्म हैं, सब इस बात पर पहुंचे कि मानव के लिए सबसे उत्तम आहार फलाहार, शाकाहार है। मैं जानता हूं कि आज दुनिया में पूरा अन्न नहीं है, अन्न की काफी कमी है, पर मानवता के विकास, मानव की परिपूर्णता और सर्वधर्म की एकरसता के लिए यह जरूरी है कि मानव मांसाहारी न रहे। आज यह बात इसलिए कह दी कि ईसाईधर्म भारत को मंजूर है, तो ईसाईधर्म भी भारतीयत्व मंजूर करे। दोनों मिलकर ऐसी परिपूर्णता आयेगी, जिसमें मानवता का सर्वांगीण दर्शन होगा।

आज हमने एक चित्र देखा। ईसामसीह खड़े हैं, उन्होंने हाथों में बकरा लिया है। चित्र के नीचे लिखा था 'जीव-कारुण्यम्'। हम समझते हैं ईसामसीह का जीव-कारुण्य हिंदुस्तान के लोग बहुत अच्छी तरह समझते हैं। उनके लिए यह नयी बात नहीं। ईसा के पहले हिंदुस्तान में अनेक मसीहा हो गये हैं। उनमें से गौतम बुद्ध और महावीर को तो आप जानते ही हैं। उन्होंने जीव-कारुण्य सिखाया था। परिणामस्वरूप भारत में आज जितनी मात्रा में मांसाहार-परित्याग हुआ है, उतना किसी देश में नहीं हुआ।

भारतीय ईसाईधर्म

हम ईसाईधर्म को भारतीय मानते हैं। यही भारत की खूबी है। यहां के पचासों ईसाई मानते हैं कि ईसाईयत को मांसाहार-परित्याग, अद्वैत-विचार और पूर्वजन्म का सिद्धांत स्वीकार करना पड़ेगा। इसके लिए बाइबिल का आधार भी बताते हैं। इस तरह यहां जो अनेक धर्म और जातियों के लोग आये, उनको भारत ने अपना रूप दिया।

हिंदुस्तान में चलनेवाले दूसरे धर्म भी यहां की विचारधारा से अछूते नहीं रहे हैं, रहने भी नहीं चाहिए। यहां के मुसलमान और यहां के ईसाई भी भारतीयता रखते हैं। मलबार के कुछ ईसाई मुझे मिले हैं। जो अपने को अद्वैतवादी कहते हैं और यह भी कहते हैं कि ईसाईधर्म का अद्वैतवाद से पूर्ण अ-विरोध है। मलबार के शंकराचार्य अद्वैती थे तो वहां के ईसाइयों पर उसका असर हुए बिना कैसे रह सकता था? भारत का ईसाईधर्म दुनिया के ईसाईधर्म से कई अंशों में भिन्न है। ब्रह्मविद्या का आधार और जीवमात्र के लिए अहिंसा का विचार, ये दो बातें उसमें दाखिल हो रही हैं।

ईसाईयत भारत में आने से पहले हिंदुस्तान में अनेकविध दर्शन विकसित हो चुके थे। वेद, उपनिषद, भागवतधर्म, बौद्ध, जैन, सांख्यादि षड्दर्शन - इतनी विशाल और व्यापक दृष्टि यहां थी। ईसाईधर्म के यहां आने पर सेंट थॉमस जैसों ने भारत के पूर्व-दर्शनों और तत्त्वज्ञान का अच्छा अंश चूस लिया। यहां के हिंदूधर्म ने भी ईसाईयत का रस चूस लिया। यह हिंदुस्तान की खूबी है। कितने ही भारतीय ईसाई देखे हैं जो मांसाहार नहीं करते। उन पर यहां के दर्शन का असर पड़ा है। इसलिए मैं कहता हूं कि वेद, उपनिषद यहां के ईसाइयों का ओल्ड टेस्टामेन्ट है।



भवतशिरोमणि आंडाल

विनोबा

आंडाल ईश्वर की परम भक्त थी। हम तमिलनाडु में श्रीविलिपुत्तुर के मंदिर में गये। वहां हमने क्या देखा ? भगवान के नजदीक, उनकी बराबरी में एक स्त्री की मूर्ति खड़ी है ! वह आंडाल की मूर्ति है। आंडाल ने दिखा दिया कि मनुष्य अगर कोशिश करता है, तो वह भगवान के पास पहुंच सकता है।

आंडाल का 'तिरुप्पावै' एक अद्भुत ही काव्य है। इससे बेहतर चीज तमिल साहित्य में नहीं है। लोगों में उसका जितना प्रवेश है, उतना शायद ही और किसी ग्रंथ का होगा। इसका कारण उस छोटी-सी किताब में जो भावना है, वह अद्भुत है। तिरुप्पावै ने लोगों को धर्म की राह पर चलने की प्रेरणा दी है। उसमें तीस पद हैं, जैसे उत्तर हिंदुस्तान में चालीस श्लोकों का हनुमानचालीसा है। तिरुप्पावै एक भक्तिगीत है। उसमें गोपियां कृष्ण को जगाती हैं। उत्तर भारत में जैसे राधा-कृष्ण की उपासना होती है, वैसे दक्षिण में नीला-कृष्ण की उपासना की जाती है। संत आंडाल यानी गोदा ने पाशुर की रचना की है। पाशुर में आंडाल प्रथम नीलादेवी को जगाती हैं।

आंडाल यह नहीं मानती कि उसकी एक अलग राह है और उस राह पर हम सब लोग नहीं जा सकते। बल्कि वह तो उससे उल्टा मानती है। तिरुप्पावै में वह क्या कहती है ? सुबह बड़ी फजर वह उठती है और घर-घर जाकर लोगों को जगाती है - **मार्हळित् तिंणळ् मदिनिरैन्द नन्नाळाल्** - बहनों, आज अच्छा दिन है। बाहर सुंदर बारिश बरस रही है ... चलो री बहनों, स्नान के लिए,

भगवद्-दर्शन के लिए सब एक साथ चलो। बारिश आहिस्ता-आहिस्ता आ रही है, तो कहती है, “बारिश, तू संकोच मत कर, जोरों से आ !” वह सबको जगाती है, सबको इकट्ठा करती है। स्नान के लिए वह अकेली जा सकती थी। वैसे भगवद्-दर्शन के लिए भी वह अकेली जा सकती थी। उसको किसने रोका था ? लेकिन वह सबको लेकर जाना चाहती थी। यही तिरुप्पावै की खूबी है। दुनिया में ऐसे बहुत थोड़े भक्त होते हैं, जो भगवद्-दर्शन की तैयारी में भी लोगों को याद करते हैं। भगवान के दर्शन से बढ़कर मीठी चीज दुनिया में और क्या है ? इससे अधिक प्राप्त करनेलायक और कौन-सी चीज मनुष्य के जीवन में है ? भगवद्-दर्शन के लिए जाना है, तब जो भक्त-हृदय होता है वह उछलता है और एकदम से दर्शन के लिए चला जाता है ! उस समय दुनिया को कौन याद करेगा ? परंतु आंडाल को भगवद्-दर्शन की उत्कंठा होते हुए भी, दर्शन के मौके पर भी, उसको हमारे जैसे दीन लोगों का स्मरण कायम रहा।

माता अपने बच्चे को ऊंचा उठाने के लिए खुद नीचे झुक जाती है। अगर वह अपने स्थान में ही ऊंची रहेगी और नीचे झुककर बच्चे को नहीं उठायेगी, तो वह ऊपर रहेगी और बच्चा नीचे रहेगा। फिर चाहे वह ऊंची 'स्त्री' हो जाये ! लेकिन वह ऊंची 'माता' नहीं हो सकती। आंडाल माता है।

आंडाल यही सिखाती है कि अकेले दर्शन नहीं चाहिए। सब मिलकर दर्शन चाहिए। उसे कहा जाता है, “अरे, तुम सब लोगों को बुलाने जा रही

हो, तुमको देर नहीं हो जायेगी ?” तो वह कहती है, “होने दो देरी। मैं अकेली वहां जल्दी पहुंचकर भगवान का दर्शन कर लूं, इससे बेहतर है कि सबके साथ जरा देरी से दर्शन हो !”

कोई भी भक्त भगवद्-दर्शन के लिए जाते समय दूसरे को याद नहीं करता। उसमें उसकी समाधि लग जाती है तो वह अपने को भी भूल जाता है। परंतु तिरुप्पावै में आंडाल भगवद्-दर्शन के लिए सबसे तपस्या कराती है। सबको व्रत लेने के लिए कहती है, “अब मार्गशीर्ष का महीना आया, हम भगवान के लिए व्रत आरंभ करेंगे। **नेय्युण्णोम् पालुण्णोम्** - हम घी नहीं खायेंगे, दूध नहीं पीयेंगे।” यह एक अद्भुत ही वस्तु है।

अक्सर इस प्रकार की भक्ति देखने को नहीं मिलती। यह समझ सकते हैं कि व्यवहार के कार्यों में सब लोग मिल-जुलकर काम करें; परंतु भगवान का दर्शन भी आंडाल अकेले करना नहीं चाहती ! इसलिए जबसे हमने तिरुप्पावै पढ़ा, तबसे एकदम उसने हमारा दिल खींच लिया है। उसमें जो समूहभावना है, वह भक्ति, ईश्वर-दर्शन, तपस्या सभी को लागू होता है। जो कुछ करना है, सबको मिलकर करना चाहिए।

ऐसी भक्तशिरोमणि आंडाल ने भगवान कृष्ण को अपना सर्वस्व समर्पण कर दिया था। उसने अपने लिए कुछ भी नहीं रखा। बल्कि अपना जीवन ही कृष्णमय बना दिया। यहां तक कि कृष्ण भगवान को पहनाने के लिए वह जो माला बनाती थी, उसे पहले स्वयं पहन लेती थी और देखती थी कि ठीक दीखती है या नहीं। भगवान को वह पुष्पमाला अधिक प्रिय होती थी, जो आंडाल पहले स्वयं

पहनकर फिर भगवान को देती थी। इसका अर्थ यह है कि उसका अपना निज का भोग भी परमेश्वरार्पण हुआ था। हम अपने लिए कुछ रख लेते हैं और बाकी भगवान को देते हैं, समाजसेवा में लगाते हैं, तो वह परोपकार होता है। लेकिन हम अपने लिए कुछ भी नहीं रखते, सब समाज का समझते हैं, अपने शरीर के भोग को भी एक सामाजिक कार्य समझते हैं, तो वह संपूर्ण कृष्णार्पण हो जाता है। फिर उस मनुष्य के लिए परोपकार जैसी कोई चीज ही नहीं रहती, क्योंकि ‘स्व’ और ‘पर’ में भेद ही मिट जाता है। फिर तो ‘सर्वोपकार’ हो जाता है। हमने ‘कुरल’ (संत तिरुवल्लुरचित तमिल धर्मग्रंथ तिरुक्कुरल) में एक बड़ा सुंदर मंत्र पढ़ा था कि ‘जिसका हृदय प्रेम से भरा हो, जो उदार और बुद्धिमान हो, वह समझता है कि अपनी हड्डी भी अपनी नहीं, बल्कि समाज की है !’

* *

श्रीविलिपुत्तुर के उस मंदिर में हमने देखा कि भगवान की मूर्ति के साथ एक मामूली-सी स्त्री खड़ी है ! उसने दिखा दिया कि कोशिश करने पर मनुष्य भगवान के साथ हो सकता है। परंतु अगर हम यह समझें कि यह मूर्ति तो सिर्फ लोगों के दर्शन के लिए है, इसका अनुकरण हम नहीं कर सकते, तो हम बड़ा धोखा खायेंगे। हममें ऐसी निष्ठा होनी चाहिए कि आंडाल ने जो राह हमें दिखायी, उस राह से हम जा सकते हैं और मुकाम पर पहुंच सकते हैं। यदि हम समझें कि वह तो एक अद्वितीय स्त्री हो गयी, उसकी बात अलग है, तो हम आत्मनाश कर लेंगे। उस दर्शन का हमें कोई लाभ नहीं होगा।



लोकनीति :

आत्मशक्ति के भ्रातृ का प्रयोजन

शीला

वेद से लेकर विनोबा तक हमारे आर्ष पुरुषों ने एक स्वप्न देखा है, स्वराज्य का। सामान्य भाषा में उसे 'स्वप्न' कहे, पर वास्तव में उनका वह क्रांतदर्शन था। प्रतीति थी। 'स्वराज्य' वैदिक परिभाषा का शब्द है। उसका गहरा स्वपर अर्थ है, प्रत्येक व्यक्ति का अपने पर शासन, अपने पर काबू और दूसरा व्यापक समाजलक्षी अर्थ है, प्रत्येक व्यक्ति का राज्य, यानी ऐसा राज्य जो प्रत्येक को अपना लगे; अर्थात् सबका राज्य। उसको प्राप्त करने के लिए पुरुषार्थ करना होगा, तप करना होगा। इस वास्ते ऋषि आह्वाहन करते हैं - यत्तेमहि स्वराज्ये - आओ, हम सब स्वराज्य के लिए यत्न करें। राज्य-लब्धि में हिंसा रहती है, पर स्वराज्य बिना अहिंसा के, बिना प्रेम, सहयोग और सामूहिक पुरुषार्थ के असंभव है।

विनोबा का एक सूत्र है, ततः शासन-मुक्तिः - उसके बाद, किसी भी प्रकार का कोई शासन आप पर चल नहीं सकता। आप स्वतंत्र होते हैं। शास्त्र में है, स्वतंत्र कर्ता। तभी सच्चे अर्थ में आप कर्ता बनते हैं। ततः - उसके बाद यानी कब? आगे के सूत्र में उसकी प्रक्रिया बतायी है - आत्म-शयतेर् भ्रातात् - आत्म-शक्ति का भान होने पर शासन-मुक्ति होती है।

प्रायः व्यक्ति और समाज के चित्त पर अनेक प्रकार के दबाव होते हैं। काम-क्रोध-लोभ-मोह-भय आदि वासना-विकारों की सत्ता चित्त पर चलती है। इसके चलते बुद्धि आत्माभिमुख नहीं रहती। इस कारण बुद्धि निश्चित, संतुलित, अचूक निर्णय नहीं

ले सकती। परिणामस्वरूप जीवन में आनेवाली समस्याओं का तथा प्रतिकूल परिस्थिति का सामना सही तरीके से नहीं हो सकता और समस्याओं का मूल सहित निराकरण नहीं हो पाता।

परंतु चित्तशुद्धि का प्रयत्न करते हुए ईश्वरकृपा से मनुष्य को जब आत्म-शक्ति का एहसास होने लगता है, तब छाती को जकड़नेवाला देहभाव का बंधन आहिस्ता-आहिस्ता शिथिल होने लगता है और साथ ही उसे एक प्रकार की उज्ज्वल व्यापकता का अनुभव आता है, मानो कुएं का मेंढक सरोवर में दाखिल हो गया ! फिर वासनाओं का प्रभाव कम होता जाता है और एक समग्र, सम्यक्, और व्यापक दृष्टि उसे प्राप्त होती है। उसके प्रकाश में समस्त समस्याओं का असली स्वरूप ध्यान में आता है, समस्याओं की जड़ों की पहचान होती है। इसके चलते सारी समस्याओं का संपूर्ण हल भी नजर आता है। मनुष्य समस्याओं से बड़ा हो जाता है। आत्म-शक्ति का भान होने पर समस्याओं के निराकरण की हिम्मत व शक्ति भी आती है। सामूहिक पुरुषार्थ की प्रेरणा मिलती है। आत्म-शक्ति जगने पर इतना काम होता है। प्रश्नों को इस तरह व्यापक और समग्र परिप्रेक्ष्य में सांगोपांग देख सकना आत्म-शक्ति के बिना संभव नहीं।

गांधी-विनोबा ने जो समाजसेवा का कार्य किया, उसका एकमेव उद्देश्य लोगों की सामूहिक शक्ति, उनकी आत्म-शक्ति जगाने का और उसके द्वारा राज्य का क्षय करने का रहा। वही सर्वोदय का

मुख्य ध्येय है। यही लोकनीति है।

आत्म-शक्ति चाहे व्यक्ति के द्वारा प्रकट होती है; लेकिन वह व्यक्ति तक सीमित नहीं रहती। वह सारे विश्व को प्रभावित करती है। गांधीजी जो कहते थे कि एक सच्चा, पूर्ण सत्याग्रही का असर सारी दुनिया पर, जगत के संपूर्ण दुःख-क्लेश पर होता है, वह सही है। सन् 1932 में बापू ने उपवास जाहिर किया तब निकटवर्ती साथियों ने उनके पास अपना मतभेद प्रकट किया। लंबी चर्चा चली। तब बापू ने गहरे आत्मविश्वास से कहा, “देखो, मेरे ये उपवास का असर आज तो दुनिया पर पड़ेगा ही; पर मेरा मानना है कि पांच हजार साल के बाद भी वह काम करेगा ...!” पढकर मैं स्तब्ध रह गयी। मैंने उसके सामने लिख दिया - कर्मसंन्यासी गांधी। लोग गांधीजी को कर्मयोगी के रूप में पहचानते हैं, लेकिन यहां उनका कर्मयोग आखिर कर्मसंन्यास की पदवी तक पहुंच गया !

अब देखिए, विनोबा ने जो भूदान-ग्रामदान आंदोलन चलाया, वह उनकी आत्म-शक्ति के बल पर संपन्न हुआ। आत्म-शक्ति की छूत सारे कार्यकर्ताओं को तथा जनता को लगी। परिणाम यह आया कि साधारण कार्यकर्ता जनता के पास गया और लोगों ने अपनी प्राणप्रिय जमीनें उसकी झोली में डाल दीं, इतना ही नहीं, प्रेमपूर्वक ग्रामदान भी दिये !! दीये से दीया प्रज्वलित हुआ। वरना जहां लेने की, छीनने की प्रवृत्ति चल रही थी, समाज में तसु जमीन के लिए खून बहता था, वहां एकदम से ‘देने’ की भावना कैसे फूट निकली ! पैतालीस लाख एकड़ जमीन दान में मिली और हजारों ग्रामदान हुए। लोकशक्ति जगाने का यह प्रयोग था।

वेदकाल से लेकर गांधीयुग के प्रारंभ तक मानवजाति की जो विकास-यात्रा चली, वह अधिकतर विनोबा कहते हैं, मनोमय भूमिका पर

चली। यह अलग बात है कि अध्यात्म के क्षेत्र में ब्रह्मविद्या का जो विकास हिंदुस्तान में हुआ वह आत्मा की शुद्ध भूमिका पर से हुआ। बिलकुल मन-बुद्धि के परे की भूमिका! आत्मसाक्षात्कार के ऋषियों के अनुभवों के प्रवाह से वेद-उपनिषद का सर्जन हुआ। वह सारा आविष्कार केवल अनिर्वचनीय एवं अप्रतिम है। सा काष्ठा सा परा गति ऐसा ही कहना होगा।

परंतु आम जनता के उत्थान में मानव की मनोभावनाओं को अवकाश दिया गया। मन का भी समाधान हो, उस दृष्टि से उचित मनोभावनाओं का धर्म ने अंगीकार किया। उसमें से रीति-रिवाज, कर्मकांड, विधि-निषेध आदि धर्म के अंग बने। शायद हो सकता है, विकास के उस बिंदु पर परिस्थिति को ध्यान में लेते हुए उसकी जरूरत महसूस हुई होगी। पर परिणाम यह आया कि जीवन के प्रत्येक अंग में - समाजकारण, राजकारण, अर्थकारण और धर्मकारण - सभी क्षेत्रों में मानसिकता का, मन का प्रभाव फैल गया। और जहां मन का स्वीकार किया, वहां समस्या खड़ी होती ही है। कारण समस्या का मूल ही मन है, मानसिकता है। यह सही है कि समस्याओं के निराकरण के लिए मनःसंशोधन के प्रयत्न अवश्य हुए। मन को सुधारना, मन को शिक्षित करना, उसका संयम करके उसे समाज की सेवा में लगाना आदि प्रयत्न हुए; लेकिन समस्या की जड़ जो है वह मन, उसके निराकरण की बात नहीं हुई। हां, गौतम बुद्ध ने तृष्णात्याग की अनिवार्यता को समाज के सामने रखा, पर समाज ने उसके बदले उनकी करुणा को पसंद किया। करुणा के विनियोग में, तृष्णात्याग के बिना मानसिकता आती ही है। मन से ऊपर उठने की बात लोगों को सूझी ही नहीं। इसलिए हम देखते हैं कि प्राचीन काल में समाज के सामने जो समस्याएं थीं, वह दूसरे रूप में आज भी मुंह फाड़कर हमारे

सामने खड़ी हैं। क्योंकि मन की सत्ता कायम है।

लोकमान्य तिलक महाराज का जीवन अत्यंत पवित्र एवं पुण्यशाली था। विनोबा ने उन्हें ऋषि कहा। ऐसे महामना तिलक भी स्वातंत्र्य के जंग के समय मानते थे कि अंग्रेजों के साथ 'टीट फॉर टेट' करना चाहिए; ईंट का जवाब पत्थर से देना पड़े तो देना चाहिए। जो मनुष्य आंतरिक जीवन में प्राणीमात्र के लिए प्रेम रखनेवाला, उदार, समाहित पुरुष था उसने बाह्य व्यवहार में यह भूमिका ली !

फिर गांधी आये। उन्होंने कहा, जीवन एक और अखंड है। आंतरिक जीवन और बाह्य व्यवहार, व्यक्तिगत और सामाजिक क्षेत्र अलग रह सकता है - ऐसा भेद जीवन को खंडित करता है। आत्मा की एकता को विच्छिन्न करता है। उस समय बड़ों-बड़ों को यह लगता था कि जिसे सत्य-अहिंसा-शांति की बात समझ में नहीं आती है, उनको उन्हीं की भाषा में समझाना पड़ेगा। उनके विचार में साध्य अगर शुद्ध है तो साधन परिस्थिति के अनुसार कैसा भी ले सकते हैं। लेकिन गांधीजी ने दृढ़ता से कहा कि अगर साधन-शुद्धि की दरकार नहीं करेंगे तो साध्य भी मलिन हो जायेगा। शुद्ध साध्य के लिए शुद्ध साधन अनिवार्य है। उन्होंने अपने आचरण से साबित कर दिया कि जो अंदर, वही बाहर होना चाहिए। अंतर्बाह्य ऐक्य, यही सत्य है। सभी गुणों में सत्य परम गुण है क्योंकि सब गुणों का वह मूल है। सत्य और अहिंसा की सार्वभौम सत्ता समाज में होनी चाहिए और उसी के आधार से जीवन का व्यवहार चलना चाहिए।

और उसी तंतु को आगे बढ़ाते हुए विनोबा ने स्पष्टरूप से कहा कि आज मानवमात्र को मन से ऊपर उठना होगा वरना मानवजाति का विनाश अनिवार्य है। आज के अभिनव विज्ञानयुग में जबकि साईंस जहां जीवन संभव है, ऐसे ग्रहों की अंतरिक्ष में खोज कर रहा है, वहां मनुष्य अपनी संकुचित

मनोवृत्ति को लेकर चलेगा तो एक केयोस उत्पन्न हो जायेगा। विज्ञान की अंधाधुंध अत्यंत द्रुत गति अध्यात्म के मार्गदर्शन के अभाव में मानव-समाज को विनाश के गड्ढे में ले जायेगी। ऐसा जीवन-मरण का प्रश्न समाज के सामने उपस्थित है। युग का तकाजा है कि मानव-समाज या तो मन से ऊपर उठे या विनाश को प्राप्त हो।

लेकिन ईश्वर मनुष्य का संहार नहीं चाहता। वह मानवता का आरोहण चाहता है। सारे समाज को विज्ञानमय भूमिका पर आरूढ़ करना चाहता है। इसलिए विनोबा कहते हैं, “ईश्वर की प्रेरणा से अनेक ज्ञानी-मुनि सूक्ष्म में काम कर रहे हैं। आज लोकप्रवाह चाहे अनुकूल न हो, लेकिन कालप्रवाह अनुकूल है, साथ में ईश्वर का संकल्प है। मनुष्य जब प्रवाह में तैरने लगता है, तब उसकी शक्ति के साथ प्रवाह की गति भी उसकी मदद करती है।”

वे आगे कहते हैं, “आज विज्ञान के कारण मानव में एक सामूहिक सदसद् विवेकबुद्धि पैदा हुई है। दुनिया में एक कॉन्शन्स बना है। सहानुभूति का वातावरण निर्माण हुआ है। लगता है कि दुनिया में अब सज्जनता एकाकी नहीं रहेगी। सज्जनता समूहरूपेण प्रकट होने के दिन आये हैं। मैं मानता हूं कि इसके आगे आध्यात्मिकता के स्वीकार के लिए लोकमानस तैयार है। इसलिए हमें गहराई में जाना होगा।”

“आज विज्ञान ने मानव के लिए ऐसी परिस्थिति का निर्माण किया है कि वह समूचे मानव-समाज को अतिमानस की भूमिका पर ला रहा है। ‘अतिमानस’ शब्द श्रीअरविंद का है। वे कहते थे, ‘अतिमानस का उदय हुआ है। और अब उस शक्ति से काम होगा।’ वे योग में जिस आध्यात्मिक शक्ति की कल्पना करते थे, वे अब सामाजिक हो रही हैं। मैं मानता हूं कि उन शक्तियों का सामाजीकरण करने की केवल शक्यता ही नहीं, बाध्यता विज्ञान ने पैदा कर दी है।”

“मुझे लगता है, हमें यानी इस समाज को एक अवतार-कार्य प्राप्त हुआ है। अब समूचे समाज को वह कार्य करना है। समाज इन्कार करता हो तो भी उसे अतिमानस अवस्था में जाना ही होगा, अन्यथा वह खतम हो जायेगा। ‘बहुत सारे लोगों के मन क्षुद्र बातों में उलझे रहते हैं। वे इस विचार को कब ग्रहण करेंगे?’ ऐसे प्रश्न न उठायें। यह विचार खुद ही उनके सिर में दाखिल होगा।

“वास्तव में दुनिया में कोई एक शक्ति है, जो विचार सुझा रही है। इसी लिए समानरूप से विचार-प्रवाह चल रहे हैं। वेद में उन्हें मरुद्गण कहते हैं। मरुद्गण चिंतनयुक्त होते हैं और बहते रहते हैं। उसका अनुभव हमें प्रतिक्षण आता है। ये अव्यक्त प्रवाह जिस तरह काम कर रहे हैं, उस पर मैं लगभग 25-30 सालों से ध्यान-धारणा-समाधि करता आया हूं। उसके परिणाम-स्वरूप मुझे कुछ स्पष्ट प्रेरणाएं हुईं।”

“अब ये भूदान से ग्रामदान निकलेगा, और फिर हम ग्राम-स्वराज्य तक पहुंचेंगे, स्वतंत्र जनशक्ति की बात सोचेंगे और शासनमुक्त समाज की ओर जायेंगे – ये सारी बातें हम खुद नहीं जानते थे। इस तरह एक योजना हो रही है, परमतत्त्व की ही यह योजना है। उस योजना के अंदर हम सब काम कर रहे हैं। जहां हमें यह महसूस हो कि हम केवल औजार हैं, वहां कार्य बनता है। हम सिर्फ अपनी बुद्धि से सोचें, तो इस कार्य के साथ न्याय न करेंगे। हम यह नहीं कहते कि बुद्धि का प्रयोग ही न करें। उसका जरूर उपयोग करें। हम इतना ही चाहते हैं कि बुद्धि के उपयोग का भी कहीं अंत होता है। ये शक्तियां उसी क्षेत्र में काम कर रही हैं, जहां हमारी बुद्धि की पहुंच नहीं है। इसलिए हम बुद्धि का उपयोग कर अपने विचार कुंठित न करें।”

विनोबा-विचार के इतने लंबे उद्घरण मैंने यहां इसलिए प्रस्तुत किये ताकि आज हम लोकनीति के विषय में सामूहिक चर्चा-विचारणा करने जा रहे हैं,

....

तब हमारे सहचिंतन की दिशा और उसका स्वरूप हमारे ध्यान में रहे। हम केवल औजार हैं और ईश्वरीय योजना के अंग हैं, हम निमित्तमात्र हैं, ऐसी ईश्वर-शरणता के भाव के साथ हम आगे बढ़ेंगे तो हमारे सामने विचार खुलेगा।

सर्वोदय का तत्त्व-विचार स्वर्ग की गंगा है। उसे धरती पर उतार लाने का भगीरथ-कार्य आज हमारे सामने है। यह एक सामूहिक पुरुषार्थ का आह्वान है। पहले हमें मूल विचार का सांगोपांग अध्ययन करना चाहिए। विचार के स्वरूप के बारे में, उसमें निहित क्रांतितत्त्व के बारे में और आज उसकी अनिवार्य प्रस्तुतता के विषय में हमें प्रतीति होनी चाहिए। विचार को चारों ओर से देखना-समझना चाहिए। समानशील मित्रों के साथ उसका सहचिंतन होना चाहिए। उसके बारे में निःशंक हो जाना चाहिए। प्रत्येक शंका का चिंतन की दृष्टि से हमारे पास हल होना चाहिए। यह विचार हमारा अपना, निजी हो जाना चाहिए, तभी उसके लिए गहरा प्रेम होगा। हमें प्रतीति होनी चाहिए, निष्ठा होनी चाहिए कि आज यही सर्वोत्तम, सर्वतोभद्र विचार है, यही एकमात्र तारक विचार है।

तुलसीदासजी कहते हैं, करि बिचार, तजि बिकार, भजु उद्धार रामचंद्र – एक बार विचार के स्वरूप का पूरी तरह आकलन हो जाता है तो उसमें से रास्ते में आनेवाली रुकावटों, मुश्किलों को हटाने की शक्ति भी मिलती है। और यह सारा पुरुषार्थ भक्ति के अधिष्ठान पर प्रतिष्ठित होगा। तो, हम दो पंखों के सहारे चिंतनाकाश में उड़ान भर सकेंगे – एक है, स्वरूप का अवगाहन और दूसरा, विचार के क्रांति-तत्त्व को हम हमारे अपने जीवन में आत्मसात् करें। और इस तरह अपना और अपनों का जीवन-संशोधन करते हुए निष्ठा का दीप जलायें। फिर उसके प्रकाश में सहजभाव से आगे का मार्ग खुलता जायेगा।

बिनु आपा चीन्हें...

कंचन

हम सब पू. विनोबाजी की पुण्यतिथि के उपलक्ष्य में यहां इकट्ठा हुए हैं। महापुरुषों का जीवन देखते हैं कि वे कितनी ऊंची उड़ान भर सकते हैं। देहमुक्त होने के बाद वे और भी व्यापक हो जाते हैं। पूरी मानवता का आरोहण करते हैं। विनोबाजी की प्रत्येक क्रिया, हर क्षण, हर सांस मानवता के आरोहण के लिए थी। आकाश की असीम ऊंचाई और सागर की अतल गहराई दोनों उनके विचारों में, जीवन में एक साथ दीखती है।

हमें महापुरुष अपना 'आपा' पहचानने में, चीन्हने में मदद करते हैं - **जन बानक बिनु आपा चीन्हें, मिटै न भ्रम की काई**। तब तक हमारे भ्रम की काई नहीं जाती है, जब तक हम अपना 'आपा' नहीं पहचानते। हमारे जीवन में बहुत सारे भ्रम की काइयां हैं। सबसे बड़ी है कि हम अपने को देह मानते हैं। वही देखते हैं, समझते हैं। जैसे धरती के गुरुत्वाकर्षण को लांघने पर ही यान अनंत आकाश में प्रवेश करता है। वैसे ही देह के गुरुत्वाकर्षण को लांघने पर आत्मा के प्रदेश में प्रवेश मिलता है।

लेकिन वह क्षमता जब तक हममें नहीं आती है, तब तक हम उसी देहबुद्धि में उलझे रहते हैं। हम मानापमान, अच्छे-बुरे, सुख-दुःख आदि में हमेशा डूबते-उतराते रहते हैं। ऐसे समय अत्यंत कारुण्यवश ये महापुरुष, जो सत्य के परम रमणीय पर्वत पर विहार करते हैं, हमारी सहायता के लिए नीचे उतरते हैं। सत्य की भूमिका में रहते हुए भी वे कोई कैसा भी दीन-हीन, अज्ञानी-असहाय हो, उसकी सेवा में पहुंच जाते हैं, उसे ऊपर उठाने में मदद करते हैं।

उनके विचार हमारे हृदय में प्रवेश करके अंतर के द्वार खटखटाते हैं कि जागो, तुम्हारे भीतर अनंत शक्ति है। तुम उस अपार शक्ति को पहचानो और ऊपर उठो। गीता कहती है - **उद्धरेत् आत्मना आत्मानम्** - अपना उद्धार तो अपने को ही करना है। यही साधना का मूलाधार है। जब हम अपने को पहचानेंगे, अपने उद्धार का प्रयत्न करेंगे, तभी मानवजन्म सार्थक होगा।

सामान्यतः हम लोगों को कहते सुनते हैं कि हम तो संसारी जीव हैं, हम व्यवहार में फंसे लोग हैं, हमारे जीवन में यह कैसे संभव है? गीता-प्रवचन में विनोबाजी कहते हैं कि परमार्थ-विषयक समस्त साधन प्रत्येक व्यावहारिक मनुष्य के लिए है। क्योंकि परमार्थ ही सिखाता है कि अपना व्यवहार शुद्ध-निर्मल रखकर मन की शांति-समाधान कैसे प्राप्त किया जाये। जहां-जहां व्यवहार आता है, वहां-वहां परमार्थ आता है।

वेद, उपनिषद, गीता, बाइबिल, कुरान आदि जितने भी धर्मग्रंथ हैं, वे इसी लिए हैं कि हमें जहां का तहां नहीं रहने देना चाहते। वे कर्मकांड के लिए नहीं हैं। वे हमको हाथ पकड़कर अंतिम मंजिल तक ले जाना चाहते हैं। इसलिए हर धर्म में उनके अध्ययन की कुछ न कुछ परंपरा रही है।

यहां कुछ सालों से हम रोज सुबह ब्रह्मसूत्र का अध्ययन कर रहे हैं। पहले वेदों का किया, उपनिषदों का किया, अभी ब्रह्मसूत्र चल रहा है। सतत कान पर 'आत्मा' की बात पड़ती रहती है। उससे कुछ हो न हो लेकिन अपने चित्त में अनजाने, न मालूम उसके संस्कार पड़ते रहते हैं। तब ध्यान में

आता है कि विनोबाजी क्यों कहते थे कि मां बच्चे के कान में एक ही शब्द कहे - आत्मा, आत्मा, आत्मा। उससे उस बच्चे का जीवन आत्माभिमुख होने में मदद मिलेगी। वैसा जीवन बनने में सहायता होगी।

हम सब ब्रह्म के अंश हैं। लेकिन हम अपने आपको पहचानते नहीं हैं। हम अपने को ब्रह्म का अंश समझते ही नहीं हैं। इसलिए हममें जो आत्मोद्धार की शक्ति है, उसे भूल गये हैं। महापुरुष इस धरा पर उसी के लिए आते हैं। वे हमको जगाते हैं।

रामायण में एक बहुत प्रसिद्ध कहानी है कि सीता की खोज करते-करते सब बंदर-भालू समुद्र के किनारे इकट्ठा होते हैं। कौन समुद्र पार करके लंका जा सकेगा, इस पर चर्चा चलती है। सब अपनी-अपनी शक्ति का वर्णन करते हैं कि हम कितनी दूर जा सकेंगे। परंतु कोई भी जाकर वापस आ सके, ऐसी शक्ति अपने में नहीं पाता। लेकिन हनुमानजी चुप हैं। वह देखकर जामवंत कहते हैं - का चुप साधि रहा बलवान्। अरे, तुम भला क्यों चुप हो, तुम्हारे भीतर वह शक्ति है कि तुम जाकर सीता का पता लगा सकते हो। और बस, इतना सुनना था कि हनुमानजी पर्वताकार हो जाते हैं। उनको अपनी शक्ति का भान हो जाता है। वैसे ही महापुरुष भी हमें अपनी शक्ति का भान कराते हैं। जब हमें हमारी शक्ति का भान होगा तो हम आत्मोद्धार की दिशा में बढ़ेंगे।

गीता कहती है कि आत्मोद्धार के लिए प्रयत्न करनेवाला ही अपना सच्चा मित्र है। इंद्रियां, मन, बुद्धि आदि जो साधन हमें मिले हुए हैं, उन्हें शुद्ध करते हुए ईश्वर से जोड़ दें तो वे तारक हैं। अगर उन्हें भोगों में डुबो दें, स्वैर छोड़ दें, इधर-उधर भटकने दें तो वही मारक बनेंगे, शत्रु बनेंगे। हमारी

इंद्रियों को ऐसी आदत पड़ जानी चाहिए कि न देखनेलायक चीजें आंखें देखें ही नहीं, न सुननेलायक कान सुनें ही नहीं, न करनेलायक हाथ करें ही नहीं। उसके कुछ थोड़े अनुभव हमारे जीवन में भी आते हैं। यह हमारी महिमा नहीं है। बल्कि जिस जीवन में हैं उसमें वह सहज है। दुनिया में बहुत सारे चमक-दमक का आकर्षण है। ऐसी सब चीजें लोगों को लुभाती हैं, उसके पीछे पूरा जीवन लगा देते हैं, लेकिन उस तरफ हमारा ध्यान भी नहीं जाता। वैसी हमारी इंद्रियों को आदत ही हो गयी है।

विनोबाजी के बारे में सबको मालूम ही है कि बहुत सालों से वे अन्न वगैरह नहीं लेते थे। दूध या दही, गुड़ या शहद लेते थे। लेकिन उनकी जीभ को ऐसी आदत थी कि एक भी चम्मच दूध अधिक हुआ तो वे नहीं लेते थे। वैसे ही बालकोबाजी के बारे में सुनते हैं कि खजूर खाते-खाते आधा खजूर मुंह में रह गया है और जीभ ने कह दिया कि बस, अब और नहीं चाहिए तो उसे निकाल देते थे। यह भी उनके बारे में सुना है कि दोनों आंखों से देखने की जरूरत नहीं हो, एक आंख से देखने से काम चल जाता हो तो क्यों दोनों आंखें खुली रखना, एक से ही देखेंगे। उसमें बड़ा तथ्य है। अगर घड़े में छोटा-सा छिद्र हो तो उसमें से सारा का सारा पानी निकल जाता है। हमारे जीवन में तो पता नहीं कितने बड़े-बड़े छिद्र हैं, जिससे हमारी शक्ति चली जाती है। कैसी-कैसी बातों में हमारा जीवन बीतता है, हमारी सारी शक्ति जाती है, वह हमारे समझ में नहीं आती। इसलिए ये महापुरुष कहते हैं कि शांति से अपने भीतर झांको, देखो।

हम अपना निरीक्षण करते हैं तो ध्यान में आता है कि सच में अपने उद्धार की शक्ति हमारे ही भीतर पड़ी है। ईश्वर ने हमें मानवजन्म देकर उसकी चाबी हमारे ही पल्ले में बांध दी है। अपना

अच्छा-बुरा करनेवाले, अपने दुश्मन और हितैशी हम स्वयं हैं। दूसरा कोई हमारा अहित नहीं कर सकता। कोई करेगा तो कितना करेगा, भौतिक करेगा, बाहरी करेगा। भीतरी और आत्मा की अवनति तो हम ही करते हैं। अतः सबसे बड़े कोई दुश्मन हो सकते हैं तो हम स्वयं ही हो सकते हैं।

आश्चर्य की बात ये है कि कोई भी मनुष्य अपना दुश्मन नहीं बनना चाहता। कौन भला अपना दुश्मन बनना चाहेगा ? सारा जीवन हम अपने ही अच्छे की सोचते हैं। अपना ही भला करना चाहते हैं। फिर गीता ऐसा क्यों कहती है? क्योंकि हम अपना सच्चा भला किसमें है, यह नहीं जानते। विनोबाजी तो कहते थे कि सच्चे स्वार्थी बनो। बड़े आश्चर्य की बात है कि जिसने अपने पूरे जीवन में परमार्थ की शिक्षा दी, खुद तो वैसे थे ही। पूरे देश में घूम-घूमकर अपना स्वार्थ छोड़कर दूसरे के हित के विषय में सोचना सिखाया और वे कहते हैं कि सच्चे स्वार्थी बनो! सच्चा स्वार्थी यानी सच्चा आत्मारथी।

उपनिषद् में इंद्र और प्रतर्दन की कहानी आती है। प्रतर्दन इंद्र के पास जाता है। यहां इंद्र यानी परमात्मा। प्रतर्दन से इंद्र कहते हैं कि कोई वर मांगो। तब प्रतर्दन कहता है कि मनुष्य के लिए जो सबसे 'हिततम' कल्याणकारी हो, वैसा वर मुझे दो। तब इंद्र ने कहा कि दूसरे के लिए वर नहीं मांगा जाता। वर तो स्वयं-वर हो, स्वयं के लिए ही वर मांगा जाता है। तब प्रतर्दन कहता है कि फिर वर मुझे नहीं चाहिए। क्योंकि हमारी बुद्धि आखिर कितना जान सकती है, समझ सकती है। वह छोटी-सी होती है तो वह छोटी बात समझती है। सर्वोत्तम हितकर हमारे लिए क्या है, यह तुम्हें ही पता। तब इंद्र वरदान देते हैं कि मुझे ही जानना, यही सर्वोत्तम है। अतः गीता कहती है कि जो स्वयं को जानने का प्रयत्न करता है, अपने आत्मोद्धार का प्रयत्न

करता है, वही अपना सच्चा मित्र है।

हम अपना अच्छा-बुरा दोनों को किसी व्यक्ति पर, परिस्थिति पर ढकेल देते हैं। लेकिन गीता काम-क्रोध-लोभ इन तीनों को नरक के द्वार कहती है। जीवनभर हमारी कामनाएं, अपेक्षाएं, स्वार्थ हमें हैरान, परेशान करते हैं। हमारे देह, इंद्रिय, मन पर आक्रमण करते हैं। अगर उनके वश हुए तो वे हमारे शत्रु बनते हैं। उन्हें वश में किया तो वे मित्र बन जाते हैं। अतः निर्णय तो हमें ही करना है कि हम अपने मित्र बनें या शत्रु।

जिसने उन्हें मित्र बनाया, वह आत्मा में ही रहेगा। आत्मा पर ही उसका ध्यान केंद्रित रहेगा। एक बार उस रस का माधुर्य चख लिया तो दूसरे माधुर्य को वह चख ही नहीं सकता। अन्य विषयों में रुचि आ ही नहीं सकती। फिर वह देह, मन, इंद्रियों के पीछे नहीं नाचेगा। बल्कि ईश्वर के दिये इन साधनों को शुद्ध करके उसे ईश्वर से जोड़ेगा। हम सब ईश्वर के अंश हैं। अतः एक सहज चुंबक जैसा खिंचाव सबको उसके लिए महसूस होता है। लेकिन उस खिंचाव को हम चुप कराना चाहते हैं, उसे हम सुनना नहीं चाहते। अगर उसे सुना तो हमारे भीतर का जो संसार है, वह भरभराकर ढह जायेगा, सब खतम हो जायेगा। इसलिए हम उसे चुप कराते हैं।

सामान्यतः समाज में एक गलतफहमी यह है कि आत्मा की बात, अध्यात्म की बात, ये सब तो बुढ़ापे में करने की चीज है। अभी तो हम जवान हैं, हमारे पास बहुत समय है। बाद में करेंगे। मुझे याद है, जब मैं घर से निकल रही थी तो बहुत तरह से लोग समझाते थे। जब नहीं मानी तो मेरी दादी रोते-रोते मेरे पास आयीं कि अभी क्यों अध्यात्म की बात करती हो, यह सब तो बुढ़ापे में करने की चीज है। समझ सकते हैं कि बीस साल की अपनी पोती घर छोड़कर जा रही हो तो उन्हें क्या लगा होगा ! लेकिन यह

ध्यान में नहीं आता कि सारा जीवन संसार में, देह-चिंतन में लगा दें तो अंत में आत्मचिंतन कैसे होगा? हमेशा पूरब चलकर पश्चिम कैसे पहुंचेंगे ?

शंकराचार्य कहते हैं - यावत् नाश्रयते रोगो, यावत् नाक्रमते जरा - जब तक रोग नहीं आते, बुढ़ापा नहीं आता, तब तक प्रयत्न कर लो। सच में बुढ़ापे में शरीर कमजोर हो जाता है, थकान आती है, ये दुःखता है, वो दुःखता है, तो ईश्वर से कैसे लौ लगेगी? हम पता नहीं कितनी-कितनी चीजों के लिए समय निकालते हैं कि हमें यह सब करनी है। हमें लगता है कि यह सब काम निपटा लें फिर फुरसत से ईश्वर के लिए प्रयत्न करेंगे। सिर्फ उसी को हम फुरसत से करने का काम मानते हैं। सिर्फ संसार के लोग ही नहीं, बल्कि हम सब भी ऐसा ही करते हैं कि हम पर यह जिम्मा है, ये काम पहले कर लें, लेकिन सब काम निपटाते-निपटाते, दुनिया से निपटने का समय आ जाता है। इसी लिए कहा है - काल करे सो आज कर। आज करे सो अब।

भगवद् गीता में दो वचन आते हैं - एक, उद्धरेत् आत्मना आत्मानम् और दूसरा, तेषां अहं समुद्धर्ता । ऊपर से देखें तो दोनों में विरोध दिखेगा। एक तरफ कहते हैं कि खुद अपना उद्धार करो और दूसरी ओर कहते हैं कि मैं उद्धार करता हूं। दोनों अलग-अलग बातें लगती हैं लेकिन एक-दूसरे की पूरक हैं। भक्त होने की जिम्मेदारी हमारी है, यही आत्मोद्धार है। भक्त बिलकुल प्रयत्न न करे तो वह कृपा नहीं करता। अगर वह जबरदस्ती कृपा करने लगे तो भयानक हो जायेगा। गंगा के लिए हिंदुस्तान में बड़ी पवित्र भावना है। लेकिन वह अगर करुणावश सबके घरों में घुसने लगे तो लोग डूबने लगेंगे। डूबकी लगाने में आनंद है, डूबने में नहीं। विनोबाजी सूर्य का उदाहरण देते थे कि वह दरवाजे पर खड़ा है। दरवाजा बंद हो तो धक्का देकर नहीं

आयेगा, थोड़ा खोलेंगे तो थोड़ा आयेगा, पूरा खोलेंगे तो पूरा आयेगा। ईश्वर का भी वैसा ही है। वह राह देखता है, उद्धार के लिए तत्पर है। लेकिन जब हम प्रयत्न करेंगे तभी आयेगा।

यह हमें मालूम होते हुए भी हम भूलें हैं कि कोई हमें संभालनेवाला हमारे पास खड़ा है। यह सतत स्मरण नहीं रहता। हिंदुस्तान में यह विचार संतों के द्वारा गांव-गांव तक गया है। कभी अनुभव भी आता है कि अरे, हमें ईश्वर ने कैसे मदद की, कैसे बचा लिया। मुहम्मद साहब के जीवन की एक प्रसिद्ध घटना है कि एक बार वे अपने एक साथी के साथ कहीं जा रहे थे। पीछे से दुश्मन की फौज आ रही थी, तो पास की गुफा में छिप गये। साथी ने कहा - हम तो दो ही हैं, जबकि दुश्मन इतने सारे। मुहम्मद साहब ने विश्वास से कहा कि हम दो नहीं, तीसरा भी है। वह दीखता भले ही नहीं, लेकिन है सबसे जबरदस्त। वही सबको बचाता है, बाकी हमारी शक्ति तो सीमित है।

ये जो तीसरा है, उसे पहचानने के लिए गीता कहती है - मच्चित्ता मद्गतप्राणाः हमको बना पड़ेगा। उसके लिए विनोबाजी तीन बातें बताते हैं - (1) स्वाध्याय - स्वाध्याय यानी खुद को जानने का प्रयत्न करना कि मैं कहां हूं, कहां जा रहा हूं आदि। आध्यात्मिक ग्रंथों का अध्ययन उसमें मदद करता है। वे उसमें प्रार्थना और नामस्मरण को भी जोड़ते हैं। वह किसी न किसी रूप में हर धर्म में है और साधक को उससे बहुत मदद मिलती है। लेकिन हम काम के आसपास प्रार्थना व नामस्मरण को बैठते हैं। होना चाहिए उल्टा। प्रार्थना और नामस्मरण के आसपास काम को बैठाना चाहिए। तब हर काम पूजा होगी। तुलसीदासजी नामस्मरण के बारे में कहते हैं - भायं कुभायं अनख आलसहूं, नाम जपत मंगल द्विसी दसहूं। कैसे भी

नामस्मरण होना ही चाहिए। भावपूर्वक करते हों तो अच्छा ही है। भाव नहीं हो तो भी चलेगा। वाल्मीकि ने उल्टा जपा। रावण ने कुभाव से यानी वैरभाव से जपा तो भी उसका ईश्वर ने उद्धार किया। कबीरसाहब कहते हैं – सांस सांस पर राम कहो। वृथा सांस मत खोय। हम अपना देखें कि कितने सांस व्यर्थ खोते हैं। बाबा की समाधि पर ‘रामहरि’ लिखा है। सांस लेते समय ‘राम’ और छोड़ते समय ‘हरि’। यानी सतत नामस्मरण होते ही रहना चाहिए।

(2) **व्रतविष्ठा** – सभी धर्मों में किसी न किसी रूप में यह चलता है। पूरे आध्यात्मिक जीवन की यह नींव है। लेकिन गांधीजी ने इसे सिर्फ आध्यात्मिक नहीं, बल्कि समस्त मानव जीवन की नींव बनाया। सामाजिक काम करनेवाले, क्रांति का काम करनेवाले सबके लिए इसे अनिवार्य बताया। उसका क्षितिज अत्यंत व्यापक कर दिया।

(3) **ईश्वरभक्ति** – साधक के लिए यह सबसे बड़ा आधार है। गांधीजी कहते थे – “जागृत ऐसा एक क्षण नहीं जब ईश्वर मुझमें है और वह सब कुछ देख रहा है, इसका भान नहीं। यह भान बुद्धि को है और वह अभ्यास से हुआ है।” बहुत बड़ी बात है। हम दिनभर में देखें कि हमारा एकाध क्षण भी ऐसा आता है क्या कि जब हमें भान हो कि ईश्वर मुझमें है और वह मुझे देख रहा है। पता नहीं, हम ऐसा कह सकेंगे कि नहीं, मालूम नहीं।

हम कौन-सा काम करते हैं, कितना करते हैं, इसका महत्त्व नहीं, किस भाव से करते हैं, इसका महत्त्व है। हमारे भाव, चिंतन, कर्म हमारे आसपास एक वातावरण बनाते हैं। अगर हम निःस्वार्थी हैं, चित्त ईश्वर में लगा हुआ है तो हमारे आसपास का वातावरण भी वैसा होगा। अगर हम स्वार्थी हैं, हमारी क्षुद्र भावनाएं हैं, दूसरों को ठगने की वृत्ति है तो हमारे पास भी उसी का वातावरण बनता है। यह

व्यक्ति का तो होता ही है, स्थान का भी होता है। हम दिन में कितनी बार यहां आनेवालों से सुनते हैं कि ‘यहां कितनी शांति है !’ तब हम बताते हैं कि जहां एक महापुरुष ने साधना की है। जहां के कण-कण पर उनका स्पर्श हुआ है। वहां शांति होगी ही।

विनोबाजी कहते थे कि अपने सभी कामों को ईश्वर से जोड़ दो। खेती, सफाई, रसोई आदि सब ईश्वरमय कर दो। उसी भाव से विनोबाजी को ये सारे काम करते हुए यहां के लोगों ने प्रत्यक्ष देखा है और साथ काम भी किया है। अंतिम दिनों में मंदिर के प्रांगण में एक-एक तिनका चुनते थे और उसके साथ विष्णु-सहस्रनाम हो जाता था। वे कहते थे कि जो बाहर की गंदगी सहन करता है, वह भीतर की भी सहन करता है। बाहर जो सफाई करेगा, उसे भीतर की गंदगी साफ करने की जोरदार प्रेरणा होगी।

वे यहां 8-10 घंटे तक खेती करते थे। यहां की जमीन से निकली मूर्तियां देखेंगे तो ध्यान में आयेगा कि कितनी मेहनत की है। खेती को उन्होंने ब्रह्मकर्म कहा है। उनके लिए खेती उत्तम उपासना-मंदिर, उत्तम ज्ञान-मंदिर, उत्तम आरोग्य-मंदिर थी। अंतिम सालों की बात है, सामने के खेत में वे काम कर रहे थे। हमारी अक्का साम्यपथ से जा रही थीं। विनोबाजी को काम करते हुए देखकर उन्होंने कहा कि यहां तो ‘ज्ञानबीज’ बोया जायेगा। और सच में पता नहीं कितने ज्ञानबीज यहां की धरती में बोये गये।

उन्होंने कताई के प्रयोग किये। उसी पर जीवन निर्वाह करने का तय किया तो पूरा दिन कातते थे। खड़े होकर, बैठकर, दायें हाथ से, बायें हाथ से कातते थे। उसके साथ कितने ही तत्त्वों को काता है। ये सब काम ऊपर से देखें तो स्थूल दीखते हैं। लेकिन वे सब ईश्वर से जुड़ने का माध्यम थे।

ऐसे ही हम सब संतों के जीवन में देखते हैं। ईश्वर उनके साथ काम करता है। वह जनाबाई के

साथ चक्की पीसता है, पानी भरता है, उपले बनाता है। नरसी मेहता की हुंडी स्वीकार करता है। कबीर के साथ झीनी-झीनी चदरिया बुनता है। मीरा के विष को अमृत करता है। सूर का हाथ पकड़कर राह दिखाता है। मुहम्मदसाहब को बचाने के लिए गुफा के द्वार पर मकड़ी का जाला बुनता है। विनोबा के साथ वह भूदान-ग्रामदान भी करता है। लोगों को उसके आंकड़े दीखते हैं लेकिन मैं मानती हूँ कि वह मानवीय कृति है ही नहीं, वह ईश्वरीय कृति है। एक मनुष्य की इतनी ताकत हो ही नहीं सकती कि पूरे देश में घूमकर 45 लाख एकड़ जमीन इकट्ठा करे। वे कहते भी थे कि जो मुझे मांगने की प्रेरणा देता है, वह लोगों को देने की प्रेरणा क्यों नहीं देगा? और दी भी उसने; दो-चार-दस को नहीं, लाखों-लाखों को दी।

जो इन सबको मदद देता है, वह हम सबको भी मदद देने को तत्पर है। हमको भी मदद करना चाहता है। उसके लिए सब समान हैं, सब आत्मरूप हैं, सब उसी के अंश हैं। तो वह हमारे लिए भी खड़ा है मदद देने के लिए। बस, हम उसके योग्य बनें। महत्त्वपूर्ण यह है कि क्या हम उसके कृपा की जरूरत महसूस करते हैं। वह कृपा बरसाने के लिए तैयार है। लेकिन

हमने विकारों के, काम-क्रोध के छाते लगा रखे हैं। इसलिए उसके कृपा की बूंदें एकदम सिर तक आती हैं और विकारों से टकराकर बाहर निकल जाती हैं। हमको अगर उसके कृपा की जरूरत महसूस होगी तो जरूर वह अपनी अंगुली लगायेगा।

विनोबाजी कहते थे कि मनुष्य को ईश्वर के पास जाने की जितनी उत्सुकता है, उससे बहुत ज्यादा उत्सुकता ईश्वर को कृपा करने की है कि कौन मेरे पास आये और किसको मैं मदद करूँ। यहां की बहनों से कहते थे कि भरत-राम आपके पीछे-पीछे घूम रहा है कि यह कब मेरी ओर देखे और मैं कब इस पर कृपा करूँ। लेकिन हम कंबख्त उसकी ओर देखते भी नहीं।

उसके लिए, एक तो उसकी कृपा को पाने की छटपटाहट होनी चाहिए और दूसरी है, अपना मटका पक्का करना चाहिए। कच्चे मटके में पानी नहीं डाला जाता। मटका कच्चा हो और उसमें पानी भरे तो वह गल जायेगा, खत्म हो जायेगा। तो वह राह देख रहा है कि हम उसके कृपा की जरूरत महसूस करें और अपना मटका पक्का करें। उसके लिए ईश्वर हमें शक्ति दे, जागृति दे।



आदिगुरु शंकराचार्य से उनके शिष्य ने पूछा - “गुरुवर ! संसार यदि मिथ्या है तो संसार के बंधनों से मुक्त होना मनुष्य के लिए इतना कठिन क्यों है?” शंकराचार्य के हाथ में कमंडलु था, वे बोले - “अभी मुझे इस कमंडलु ने पकड़ा हुआ है। जैसे ही यह मुझे छोड़ देगा, मैं तुम्हारे प्रश्न का उत्तर दे दूंगा।” शिष्य चकित हुआ, पूछने लगा - “भगवन्! क्यों विनोद करते हैं। कमंडलु तो आपके हाथ की पकड़ में है। आप जब चाहें, तब उसे छोड़ सकते हैं।”

शंकराचार्य बोले - “वत्स! मेरा कमंडलु से बंधन, मन का भ्रममात्र है। मैं इससे तब तक बंधा हूँ जब तक मैं स्वयं को बंधा हुआ अनुभव करता हूँ। वह भ्रम टूटते ही मुक्ति की राहें स्वतः खुल जाती हैं। उसी प्रकार जब तक मनुष्य संसार को सत्य मानता है, वह उसके बंधनों को भी सत्य मानकर स्वयं को बंधा महसूस करता है। जिस समय उसका विवेक जागता है और उसे संसार के मिथ्या होने का भान होता है, उसी समय बंधन भी उसके सामने मिथ्या सिद्ध होकर क्षणभर में खुल जाते हैं और वैराग्य का सवेरा माया के अंधकार को सदा-सदा के लिए दूर कर देता है।”

साबरमती को कौन नहीं जानता। अहमदाबाद में बहनेवाली साबरमती नदी! उसके किनारे है वह साबरमती आश्रम! बापू की याद! लेकिन ये साबरमती हैं, ओडीसा की! साबरमती अपा (बहन)। ओडीसा के भुवनेश्वर में राधामोहनजी टिकी, अर्थशास्त्र के प्राध्यापक थे। उनकी तीन बेटियां! एक का नाम 'विश्वभारती', एक का 'अमरावती' और एक का 'साबरमती'। उन्होंने विश्वभारती नाम रखा रवींद्रनाथ टागोर की याद में, अमरावती (आंध्रप्रदेश) नाम भगवान बुद्ध की याद में और साबरमती महात्मा गांधीजी की याद में ! अपनी बेटियों के इस प्रकार के नाम रखना ये एक ही बात, उनकी श्रद्धा और समर्पण भावना समझने के लिए काफी है।

राधामोहनजी की सालों से पर्यावरण संवर्धन में आस्था थी। साबरमतीजी को बचपन से ही प्रकृति के लिए प्रेम और श्रद्धा थी। पिताजी से दिशा और मार्गदर्शन भी मिला। आज बिगड़ता जा रहा पर्यावरण, सत्त्वहीन हो रही जमीन, खेती और किसानों की हालत यह सब देखते हुए, राधामोहनजी ने खेती में प्रयोग करने का तय किया। संस्था के माध्यम से कुल नब्बे एकड़ जमीन ली, जो बंजर और मृतवत् थी। उस जमीन को सुजलाम्, सुफलाम् करने का, पर्यावरण संतुलन तथा जैव विविधता का सपना उन्होंने देखा। जैविक पद्धति से उस जमीन को हरभरा, उपजाऊ बनाने का सोचा। इस ध्येय में, कर्म में साबरमतीजी पूर्णरूपेण पिताजी के साथ रहीं।

यह स्थान है, भुवनेश्वर से 120 कि.मी. और नयागढ से 36 कि.मी. दूर! आसपास एक-दो कि.मी. पर छोटे-छोटे गांव हैं। काम शुरू करने के पहले, उन्होंने कुछ तज्ञों के साथ चर्चा की। किसी ने हौसला नहीं बढ़ाया। आसपास के गांव के लोगों

के साथ बैठकें कीं। बहुत से लोगों ने मजाक ही उड़ायी। ऐसी जमीन को जैविक पद्धति से पुनर्जीवित करने के उनके ध्येय पर, लक्ष्य पर किसी ने विश्वास नहीं रखा। लेकिन इनका पक्का विश्वास था और करने का विचार भी पक्का था। लोगों ने कहा, ये असंभव है। इन्होंने सोचा, हम करके दिखायेंगे। इसलिए संस्था का नाम रखा 'संभव'!

गोबर और जीवामृत का उपयोग, बायोगैस की स्लरी, जैविक आच्छादन और कड़ी मेहनत ! देशी बीज तथा पौधे ! इन्हीं साधनों से खेती करना शुरू किया। और तीन ही वर्ष में जमीन का रूप पलटने लगा। भूमाता प्रसन्न दिखने लगी। 'इसमें हमारी अच्छी मेहनत करनेवाली टीम का भी बड़ा योगदान है।' साबरमतीजी बताती हैं। आज उस जमीन में एक हजार प्रकार के वृक्ष वनस्पति हैं; जिसमें फल और औषधिवाले वृक्ष काफी संख्या में हैं। 500 के करीब धान की जातियां हैं। और सैकड़ों प्रकार की सब्जियां आदि हैं। दस-बारह गायें हैं। तीन बड़े-बड़े तालाब हैं। तीनों मिलकर चार-पांच एकड़ का क्षेत्र है। उनकी पानी की सारी आवश्यकताएं इससे पूरी हो जाती हैं। लोग इस स्थान का वर्णन 'धरती का स्वर्ग' ऐसा करते हैं।

साबरमतीजी ने भुवनेश्वर में पदवी प्राप्त की। तमिलनाडु में गांधीग्राम विद्यापीठ में पदव्युत्तर शिक्षा पूरी की। अब करीब तीस साल बाद पी.एच.डी. कर रही हैं, कृषितंत्रज्ञान में ! उसके लिए केवल किताबी अध्ययन नहीं, तो प्रत्यक्ष उसमें जी रही हैं। अपने हाथ से काम कर रही हैं, अनुभव ले रही हैं। दिनभर खेती में ही रहती हैं। खाना-पीना, सोना, काम करना, रहना जंगल और खेत में ही !

अपनी शिक्षा पूरी करने के बाद साबरमतीजी ने

‘ऑक्सफ़ेम’ नाम की एक बड़ी संस्था में नौकरी की। सोचा था, चार-पांच साल नौकरी करके थोड़ा पैसा इकट्ठा कर लूंगी। लेकिन दो ही साल में वह काम छोड़कर पूरा समय ‘संभव’ के काम में लग गयीं। 1993 से वे इसी काम में हैं। आठ लोगों की टीम उनके साथ हैं। जंगल और खेती-काम के साथ-साथ वे किसानों को जैविक खेती का प्रशिक्षण देती हैं। आसपास के साठ गांव में उनका काम है। सिवा इसके ओडीसा राज्य तथा देशभर से और बाहर से भी लोग वहां देखने और प्रशिक्षण लेने आते हैं। सालभर में करीब दो-तीन हजार लोग उनके यहां आते हैं। जो कहते थे, जैविक खेती पुसाती नहीं, ऐसे हजारों किसानों को उन्होंने प्रशिक्षण दिया। और उनको जैविक खेती की ओर मोड़ा।

उनका एक महत्वपूर्ण काम है, बीज बैंक का। बड़ी और विविधता से भरी बीज बैंक उनके पास है। प्रशिक्षण के लिए आनेवाले लोगों को चम्मचभर बीज लाने को कहा जाता है, जो उनके यहां के विशेष हों। फिर उस चम्मचभर बीज को ‘संभव’ के क्षेत्र में बढ़ाया जाता है। बीज की लेन-देन होती है। जैविक खेती आज समय की मांग है। वैसे ही देशी बीज को बचाना, संभालना आज बहुत बड़ी सेवा है। बहुत महत्वपूर्ण है। कृषि और कृषि-संस्कृति टिकाने के लिए, अन्नसुरक्षा के लिए। फलतः मनुष्यमात्र के लिए।

आसपास के गांव में महिलाओं के लिए साबरमतीजी विशेष काम करती हैं। स्वच्छता, पर्यावरण के लिए भी काम करती हैं। जैविक खेती, देशी बीज संकलन-संवर्धन, उपेक्षित फसलों को बढ़ावा देना, ऐसे सब कामों के लिए उनको 2018 में ‘नारीशक्ति’ पुरस्कार मिला। जो भारत का एक बड़ा पुरस्कार है। साबरमतीजी और उनके पिताजी को 2020 में ‘पद्मश्री’ मिला। उन्होंने कहा, ‘यह पुरस्कार जैविक खेती करनेवाले सभी किसानों का

दिसंबर 2023

और जमीन की रक्षा को समर्पित सभी पर्यावरण प्रेमियों का है।’ अपने काम के बारे में वे कहती हैं, ‘हमारा छोटा-सा ही तो काम है। हमारी क्षमता के अनुसार हम जितना कर सकते हैं, करते हैं।’

जंगल और खेती एक साथ होने से बंदर, सूअर, हिरन ऐसे प्राणी बढ़ गये और बहुत नुकसान होने लगा है। दिनक्रम पूछने पर कहती हैं, ‘सुबह उठते ही पांच-साढ़ेपांच बजे हम बंदर भगाने निकलते हैं।’ और हंसते-हंसते कहती हैं, जंगल में रहकर अब हम भी ‘जंगली’ बन गये हैं।

घरों में और समाज में स्त्रियां जिस हालत में और जिस प्रकार से जीती हैं, वैसा जीवन जीना वे नहीं चाहती थीं। साबरमतीजी घर-गृहस्थी में फंसी नहीं। और उसके कारण समर्पण इसी काम में दे भी सकती हैं। कभी काम के लिए बाहर जाना पड़ता है, उतना ही। बाकी पूरा समय इसी जंगल और खेती में ही रहती हैं।

एक छोटी-सी बात उनकी निर्मोहिता दिखलाती है। खादी, सूती कपड़े ही पहनती हैं, जो मां या बहनें लाकर देती हैं। तीस साल से उन्होंने अपने खुद के लिए कपड़े खरीदे ही नहीं।

सादे से किंतु महत्वपूर्ण शब्दों में साबरमतीजी कहती हैं, जहरयुक्त खाना किसको अच्छा लगेगा! शुद्ध अन्न, शुद्ध पानी, शुद्ध हवा कौन नहीं चाहता? - यदि ऐसा है तो जैविक खेती का कोई विकल्प नहीं है। उससे किसान स्वावलंबी होता है। और रासायनिक खेती के कारण जमीन खराब हो रही है।

‘संभव’ की पूरी टीम उनके साथ है। जंगल और खेती से आया उत्पन्न, प्रशिक्षणार्थियों से मिला शुल्क, कुछ चीजों की बिक्री इस पर ‘संभव’ स्वावलंबी है। उनका जीवन और रहन-सहन भी सादा है। तो किसी से सहायता की जरूरत नहीं पड़ती। साबरमतीजी और ‘संभव’ की टीम को हम शुभेच्छा देते हैं...



सर्वनारायण दास

जीवन एक तलाश

शीला



सर्वनारायणभाई भारी संकोचशील अंतर्मुख मानुष! अपने बारे में बखान का जरा-सा भी कहीं जिक्र आया कि छुईमुई के पात की भांति सिमट जाते! अपनी लिखी किताब पर अपना नाम देना भी उनसे बनता नहीं था! बुद्धि तीव्र एवं सूक्ष्म, संवेदनशील हृदय और तलस्पर्शी आकलन। स्वभाव चिंतनशील। भीतर ही भीतर किसी तलाश में चिंतन चलता रहता। विनोबा के लिए अपार प्रेम, भक्ति और समर्पण से अनुप्राणित जीवन। वे कहते, क्रांति की तमन्ना और अध्यात्म की प्यास, दोनों मिलकर मेरा जीवन बना।

उम्र होगी कोई चौदह-पंद्रह की। एक अदृष्ट बेचैनी ने किशोर-मन को घेर लिया। कहीं जी नहीं लगता। सो घर से भाग निकले। सीधा पहुंचे तिरुवन्नामलई, रमणमहर्षि के पास ! सेवकों ने पूछा, कुछ पूछना है ? बचपन था, आत्मा-परमात्मा के बारे में कुछ पूछा होगा। रमणदेव ने कोई उत्तर नहीं दिया। खाली बच्चे को नजर भरकर देखा, बस! उस समय एक शब्दातीत शांति का अनुभव आया। आगे उन्होंने बताया कि ऐसा ही अनुभव एक बार फिर मुझे सन् '63 में सहरसा में आया था।

किशोरावस्था से ही मन-प्राण गांधी के प्रभाव

से अभिभूत थे। समूचा माहौल राष्ट्रीय भावना से तरबतर था। लेकिन क्या करना चाहिए, कुछ सूझ नहीं रहा था। उसी समय 'विनोबा के विचार' पुस्तक पढ़ने में आयी। उसका बहुत गहरा असर हुआ। भूदान-यज्ञ अभी-अभी शुरू हुआ था। आखिर जुलाई '53 में कॉलेज की पढाई छोड़कर 19 साल की कच्ची उम्र में गया में बाबा के चरणों में पहुंचे। संयोग की बात है कि ब्रह्मविद्या-मंदिर की सुशीलादीदी भी उसी दिन दिल्ली की इंद्रप्रस्थ कॉलेज की प्रोफेसरी छोड़कर बाबा के पास पहुंचीं। आगे दोनों का गहरा आत्मीय संबंध होनेवाला था। परंतु उस समय तो परिवार के भार में हिस्सा बंटने घर वापिस लौटना पड़ा। फिर थोड़े समय के बाद किसी तरह जान छुड़ाकर अपने जन्मस्थान दरभंगा में पुनः भूदान-कार्य में लग गये।

फिर तो आरंभ से लेकर अंत तक आंदोलन के सभी मोर्चों पर सर्वनारायणभाई सक्रिय रहे। सन् '58 में दरभंगा जिले में भूदानबोर्ड के संयोजक के रूप में करीब तीन साल काम किया। आगे '63 से '66 तक बिहार में शांतिसेना-समिति के सहसंयोजक रहे। वहां सहरसा में लोकभारती आश्रम में रहकर अधिकतर अड्मिनिस्ट्रेशन का काम करना

हुआ, जो उनको माफिक नहीं आता था। परंतु समय-समय पर सहरसा अभियान के विविध क्षेत्रों के कार्यक्रमों में वे जुड़ जाते।

सन् '70 जुलाई में ब्रह्मविद्या-मंदिर से सुशीलादीदी राष्ट्रीय मोर्चा सहरसा अभियान में शामिल हुईं। उस समय उन्होंने बिरौल के जगन्नाथपुर में काम शुरू किया। वहां अपने प्रेमपूरित तपोमय जीवन से उन्होंने जमीनदार एवं मजदूर दोनों के साथ नाता जोड़ दिया। उन्होंने वहां प्रभातफेरी शुरू की। काम में जाने के पूर्व सामूहिक प्रार्थना-भजन होता था। और इससे जमीनदारों से दबे हुए मजदूरों में जो निर्भयता का संचार हुआ वह अद्भुत था। वहां दीदी से मिलने सर्वनारायण बिरौल पहुंचे। सारा दृश्य देखकर चकित रह गये। वे बताते थे, “दरभंगा में ग्रामदान के आरंभ से ही पुष्टिकार्य में मैं संलग्न रहा था और आजकल सहरसा में लगा हूं। ग्रामदान-पुष्टि के संबंध में बुद्धि के आधार से जितने प्रकार की युक्तियां संभव थीं, उन सबको स्वयं आजमा कर एवं दूसरों को आजमाते देख चुका था। गाड़ी कहां पहुंचकर अटक जाती है, इसका खासा अनुभव हो चुका था। पर यहां जगन्नाथपुर के काम में प्रकाश की किरण स्पर्शरूप से नजर आयी। महिषी के परमेश्वर कुमार यह देखकर इतने अभिभूत हो गये कि दीदी से बहुत आग्रह किया, आप हमें महिषी में कम-से-कम एक महीने का समय दें। आखिर दीदी से आश्वासन लेकर सब चले गये और मैं कुछ समय और ठहर गया।”

“एक दिन पदयात्रा में चलते हुए दीदी बताने लगीं, ‘देखो सर्वनारायण, काम जो होता है, वह कोई बहुत ज्यादा हलचल या दौड़धूप करने से होता है, ऐसी बात नहीं। वह तो चित्त की एकाग्रता, तन्मयता में से बनता है। अतः मैं कोशिश करती हूं कि मेरा चित्त जगन्नाथपुर से

बाहर न जाये; इसी कारण मैं इन दिनों किसी को पत्रोत्तर भी नहीं देती।’ उनके ये शब्द आज भी भीतर गूंज रहे हैं।”

“फिर दीदी महिषी में आयीं। उनके साथ अलखभाई, एलीभाई, गंगालक्ष्मीबहन, चन्नम्माबहन, नीलकंठ गणाचारी, हृदयनारायण आदि सर्वोदय-सेवकों की एक मंडली ही जमी थी। मैं भी किसी पूर्वपुण्य के कारण इन सबके साथ जुड़ गया। यहां सबसे अनूठी बात यह थी कि अब तक हम जिस ढंग से काम करते आये, उससे सर्वथा भिन्न एक प्रयोग में हम लगे थे। गणसेवकत्व के आधार से हमारा सामूहिक संयोजन होता था। बाबा के दिये इस शब्द से हमारा परिचय तो था, लेकिन उसका प्रत्यक्ष दर्शन यहां मिला। अभी तक मैंने इस विचार को अनुप्राणित कम, ज्यादा ‘स्ट्रेटेजी’ के तौर पर इस्तेमाल होते देखा था। लेकिन यहां जो चल रहा था, उस पर से मैं समझ रहा था कि गणसेवकत्व यानी खुशी-खुशी अपने को मिटा देना ! अपनी दृष्टि के लिए आग्रह, अपेक्षा छोड़कर सबकी सामूहिक राय को स्वीकारना और उसमें अपने को लीन कर देना। बहुत कठिन था यह ! लेकिन सुशीलादीदी के कारण यह चला।”

फिर आया गोरक्षा-सत्याग्रह का पर्व। 1981 के अंतिम दिनों में बाबा अपने सेवकों के सामने मुंबई देवनार कत्तलखाने पर सत्याग्रह करने के अपने इरादे का इजहार कर रहे थे। और नये साल के पहले ही दिन विधिवत् आदेश ही दे दिया। सत्याग्रह आरंभ करने में आवश्यक माना जानेवाला थोड़ा-सा विलंब भी उन्हें सहन नहीं होता था। फिर 11 जनवरी '82 को 18 लोगों की एक टोली ने देवनार कत्तलखाने पर सत्याग्रह प्रारंभ कर दिया।

सत्याग्रह की आज तक क्या उपलब्धि हुई ऐसा प्रश्न मित्रों की ओर से पूछा जाता, तो सर्वनारायणभाई कहते, “अनर्थ कायम है तो सत्याग्रह

भी कायम है। वही हमारी उपलब्धि है। इसमें शक नहीं कि अनर्थ मिटने ही वाला है। अंतहीन प्रतीक्षा के अंधकार में मानो शुक्र तारे की भांति सत्याग्रह की उपासना के बीच जीवनमात्र के प्रति यह आशा शांत खड़ी है।” और श्रद्धा भीतर चुपके से कहती है - “जिसे सत्याग्रह आरंभ कराने में दस-पांच दिन का विलंब भी सहन नहीं होता था, वह महापुरुष इतना धैर्य क्यों अकारण रखे हुए हैं?”

एक लौ लग चुकी थी। इसलिए अंदर चित्तशुद्धि का अनुभव आता रहता था। वे मित्र-मिलन के लिए एक बार आये थे। तब पहली बार हमारी ‘दोस्ती’ हुई ऐसा कह सकते हैं। उस समय मैं बीमार थी। मुझसे मिलने के लिए आये। मेरे पास एकसरीखी दो अच्छी शाल इकट्ठी हो गयी थीं। उसमें से एक शाल सर्वनारायणभाई को देने की प्रेरणा हुई, लेकिन उनसे यह बात कहने का साहस नहीं जुटा पाती थी। आखिर मैंने बोल ही दिया, सर्वनारायणभाई ! मुझे बहुत लगता है कि यह शाल आपके पास रहे। और मेरे आश्चर्य के बीच सहजता से उन्होंने इसे स्वीकार कर लिया। फिर एकाध मिनट शांत रहने के बाद गंभीर स्वर से बोले, “अभाव में सारी जिंदगी गयी, परंतु ईश्वरकृपा से अभाव कभी खटका नहीं।” अभाव कभी खटका नहीं - मेरे लिए यह उपनिषद-वाक्य था। ‘अभाव’ का भी एक वैभव है, उसमें नये प्रकाश का, नये-नये चिंतन को अंकुर फूटने का सामर्थ्य है। यह बात मानो उन्होंने आत्मसात् कर ली थी। और इसी लिए बाबा के तंत्रमुक्ति व निधिमुक्ति के विचार में रहा हुआ प्रकाश वे देख पाये। अपने एक पत्र में लिखते हैं -

“इस जीवनयात्रा के आखिरी छोर पर मैं आ पहुंचा हूं, तो स्वभावतः पूरी यात्रा का लेखा-जोखा मन ही मन चलता रहता है। भूदान-पदयात्रा के दरम्यान बाबा जब दूसरी बार रांची पहुंचे थे तब प्रार्थना-प्रवचन में उन्होंने कहा - “भगवान बुद्ध

चाहते थे कि जनता के सबसे छोटे और दुःखी लोगों के लिए, उन्हें सुखी बनाने के लिए भिक्षु अपना सर्वस्व छोड़ें और गांव-गांव घूमें। जब मैं भूदानयात्रा के बारे में सोचता हूं तो उन भिक्षुओं का स्मरण हो आता है। वे कैसे घूमते होंगे ? अभी जो यज्ञ शुरू हुआ है, उसके लिए सर्वस्व छोड़नेवाले यति और भिक्षुक चाहिए। फिर भी मैं संघ नहीं बनाऊंगा, वृत्ति निर्माण करूंगा। भिक्षु-यति घर काटकर आते हैं। इस तरह काटकर आने की शक्ति जब तक हममें नहीं आती, काम नहीं होगा। समर्थ विचार जहां फैलाना होता है, वहां तोड़ने की ताकत चाहिए।”

“मैं अपनी अंतर्यात्रा और भूदान-कार्य के रूप में चली लोकयात्रा, दोनों को काटने की ताकत की कसौटी पर कसा करता हूं। ये दोनों धाराएं इतनी संनिकट चली हैं कि इन्हें एक-दूसरे से विलग देखना अशक्यप्राय है। दोनों एक-दूसरे को आकार और दिशा देती रही हैं। मैंने खुद से काटने का काम बहुत कम ही किया है। काटने का काम मुख्यतया ऊपरवाला ही करता रहा है। मैं कभी सोच भी नहीं सकता था, वहां भारी झटके देकर भी उसने काटने का काम किया है।”

“एक समर्थ विचार से प्रेरित सर्वोदय जमात की यात्रा के क्रम में ‘काटने’ का एक विलक्षण नजारा ही पेश होता है। आरंभ में बाढ़ के पानी की तरह इस काम में लोग झुंड के झुंड आये और गये। जो टिक चले थे, उनकी एक जमात आकार लेने लगी। किंतु आगे उन सब पर भी सत्ता और राजनीति से सर्वथा अलग रहने की शर्त के रूप में काटनेवाली कैची चली। इस शर्त के चलते छोटे-बड़े कतिपय व्यक्ति किनारे हो गये। दो नावों पर पैर रखकर यात्रा नहीं चल सकती थी। इस प्रकार पक्षमुक्तता इस नयी बन रही जमात की हमेशा के लिए खास-म-खास पहचान बन गयी।”

“काटनेवाली कुल्हाड़ी आगे चली ‘भूदान-यज्ञ समितियों’ के रूप में देशभर में खड़े हुए तंत्र पर। तत्काल परिणाम यह आया कि आंदोलन और कार्यकर्ता दोनों को अब तक निधि (पैसा) व तंत्र का जो आधार प्राप्त था, वह काटा गया। इसके कारण कार्यकर्ता बिखर गये और भूदान का काम ठप्प-सा हो गया। लेकिन विनोबाजी ने यह सारा जोखिम जानबूझकर उठाया। तंत्रमुक्ति और निधि-मुक्ति में गृहीत ही था कि कार्यकर्ता आगे अब संस्था का आधार छोड़कर जनाधार यानी आत्माधार, ईश्वराधार पर रहेंगे। इस सबका मैं साक्षी बना। मैंने अनुभव किया कि क्रांति की अहिंसक प्रक्रिया में यह अपरिहार्य छलांग थी। इसके बिना व्यूह-भेदन कभी संभव ही नहीं था। मैं जितना समझ पाता हूँ, तंत्रमुक्ति-निधिमुक्ति मुझे गांधी-विचार का शिरोमणि दर्शन प्रतीत होता है। इसमें अहिंसक समाज-रचना और साथ ही आध्यात्मिक साधना की सच्ची, ठोस बुनियाद नजर आती है।”

सन् '79 में गोहत्याबंदी के संदर्भ में बाबा के उपवास की समाप्ति के बाद सर्वनारायणभाई बिहार के साथियों के साथ पवनार आये। उस समय दीदी ने उनसे कहा, तुम्हारे लिए एक काम है, अगर तुम फुरसत निकाल सको तो। उस समय दीदी ने मेलकोटे, कर्नाटक के अरैयराजी के साथ तमिलनाडु की महिला संत आंडाल के तिरुप्पावै ग्रंथ का अध्ययन किया था। उस सत्संग में जो नोट्स लिये थे, उस पर से उसका अनुवाद और अर्थ-विवेचन की एक हस्तलिखित पुस्तक तैयार की थी। उस पर अधिक चिंतन-संशोधन करके उसकी अंतिम प्रति तैयार करना था। उस बारे में वे कहते थे, “दीदी के साथ मेरा संवाद-सत्संग ही चला। मुझे कबूल करना चाहिए कि ज्यों-ज्यों मैं आगे बढ़ता गया, तिरुप्पावै ने मेरे चित्त को पकड़ लिया। मुझे उसमें

कुछ ऐसी चीज प्राप्त हुई, जिसने मुझमें श्रद्धा का संचार किया, दृष्टि दी और बल प्रदान किया।”

“आखिरी प्रति तैयार होने में कई साल बीत गये। और संयोग की बात है कि जब प्रति तैयार हुई और दीदी चल बसी ! फिर ‘सस्ता साहित्य मंडल’ ने उसको प्रकाशित किया।”

दीदी के अवसान के बाद ब्रह्मविद्या-मंदिर के साथ सर्वनारायणभाई की आत्मीयता बढ़ती चली गयी। वे हमारे समूह में से एक हैं ऐसी अन्योन्य भावना दृढ़ होती गयी। हमारी कंचन का तो उनसे ऐसा तंतु जुड़ गया कि वह बेटी ही बन गयी ! उसको ब्रह्मविद्या-मंदिर के बारे में एक पत्र में वे लिखते हैं,

“मैंने सुना था, आईनस्टीन के सापेक्षतावाद को पूरा समझ सकनेवाले वैज्ञानिक आज भी गिने-चुने ही हैं। यानी एक महान वैज्ञानिक सिद्धांत को समझने के लिए महान वैज्ञानिक प्रतिभा की ही जरूरत होती है। मैं सोचता हूँ अगर भौतिक क्षेत्र में ऐसी बात है, तो अध्यात्म के क्षेत्र में तो पूछना ही क्या? ब्रह्मविद्या-मंदिर की भव्य-दिव्य कल्पना एक महान ऋषि की प्रतिभा में से आविर्भूत हुई तो उसका सम्यक् आकलन होने के लिए किसी ऋषि की प्रतिभा की ही जरूरत है। तब हमारे-तुम्हारे जैसे लोगों का क्या रोल है? मेरी श्रद्धा कहती है कि तुम इस कल्पना की उपासना करो। यह कल्पना स्वतः ही मूर्तिमान होगी।”

कभी-कभी अपनी आंतरिक बात बताते हुए वे लिखते हैं - “हमने यात्रा आरंभ की थी अहिंसक क्रांति लाने के वास्ते यानी क्रांति की तलाश में। तो हमारी समझ और शक्ति के मुताबिक हम क्रांति लाने के धंधे में जुट गये! और ईश्वरकृपा से आज हम आ पहुंचे हैं अहिंसा की तलाश में ! इसका ज्यादा खुलासा करें तो ब्रह्मविद्या की साधना

के पथ पर! कहां से कहां तक हम आ पहुंचे।”

एक दफा मैंने वर्षभर का मौन लिया था। सर्वनारायणभाई मिलने आये। बहुत दिन के बाद आये तो मैंने लिखकर पूछा - अंदर स्थिति कैसी है? उन्होंने एक ही वाक्य में उत्तर दिया, चित्त में प्रकाश है !

साधना में उतरना-डूबना होता ही रहता है। एक बार लिखा - “जिसने मुझे हर चीज से वंचित किया है, योजनापूर्वक वंचित करता जा रहा है, अपने हाथ से देने के लिए अवश्य ही उसने मेरे लिए ‘कुछ’ तो रखा ही होगा। चाहे जब दे, वह स्वयं देगा; इसी कल्पना से संतुष्ट हूं।”

“बाबा ने मेरे लिए कहा ही है, सर्वनारायण को कुछ करना नहीं है। ‘ही विल बी गार्डेड थ्रू’-उसको मार्गदर्शन मिलता रहेगा। सो मैं निश्चित हूं।”

प्रभु की करुणा का कोई पार नहीं। कृपा का अनुभव आया। “पवनार संगीति में आने की विशेष प्रेरणा नहीं हो रही है। अगर हठ करके आऊं तो वह ठीक नहीं रहेगा। आज जैसा बाबा का सांनिध्य, स्पर्श मुझे मिल रहा है, अनुभव आता है वह मैं गंवा बैठूंगा। ब्रह्मविद्या-मंदिर की साधिकाओं का समीप्य मैं मेरे हृदय में अनुभव करता हूं। यहां मैं समाधान में हूं, संतुष्ट हूं।”

कभी भीतर चल रही प्रक्रिया का विश्लेषण भी करते - “पिछले कुछ समय के अनुभवों पर से मैंने मान लिया है कि अब आगे शरीर से कहीं भी मेरा जाना नहीं होनेवाला। शरीर अति जर्जर हो गया है। यह भी ध्यान में आया कि अब उछल-कूद बंद कर दी गयी है, ताकि भीतर पैठना शुरू हो। रजोगुण की टांग इसी लिए तोड़ डाली गयी। और इस सबका लाभ भी हो रहा है। चित्त अब अंतर्मुख

होने लगा है और मुझे पूरा समाधान भी है। लेकिन अभी आपके साथ बातचीत में एक बात ‘फ्लॅश’ होकर मन में उभरी है। मेरी बीमारी वगैरह बहाना-भर है। कहीं श्रीअरविंद का पढ़ा था कि ईश्वर हमें ऊंचा उठने के संदेश अपने तरीके से देता रहता है। लेकिन जब हमारा चित्त उसे अस्वीकार करता है वा नजरअंदाज करता है तो सिस्टम में ‘डिस्ऑर्डर’ खड़ा होता है। इसे लोग ‘रोग’ कहते हैं। गुरुशक्ति मेरे भीतर रजोगुण की जड़ ही उखाड़ फेंकना चाहती है। इसलिए कुठाराघात कर रही है। अब तक जिसे शारीरिक रोग मानता आ रहा था, वह डिवाइन डिस्पेंशन, ईश्वरीय विधान है, ताकि चित्त दलदल से बाहर आ सके। ये बीमारियां मेरे लिए आध्यात्मिक प्रश्नपत्र बनकर आती हैं। यह बात मेरे ध्यान में आ जाने से आनंद ही आनंद है।

“जहां तक अंतर्यात्रा का ताल्लुक है, मैं कुछ भी बताने की स्थिति में नहीं हूं। एक क्षण जो भी कहूं, दूसरे क्षण मिथ्या बन जाता है। यानी हालत बदल जाती है। अतः चुप रह जाना योग्य लगता है।”

“मृत्यु की राह देखता रहता हूं। उसके लिए स्वागत की भावना ही मन में रहती है। वैसे प्राण निकलने के समय यह स्थिति बनी रहती है या नहीं, यह प्रभु ही जानें! लेकिन एक चाह जरूर मन में है कि मृत्यु के समय भगवत्स्मरण बना रहे। फिर भगवान जैसा करें, उन्हीं के हाथ की बात है - तुलसी प्रभु के हाथ हारिबो-जीतिबो नाथ !”

20 अक्टूबर 2023 के दिन उनका अवसान हुआ। उस समय उनकी आयु 90 साल की थी। एक पवित्र जीवन-दीप का निर्वाण हुआ।

प्रणाम सर्वनारायणभाई !

ॐ शांति: शांति: शांति:



विनोबाचे भेटी परब्रह्म आलें गा
चरणीं वाहे धाम
उद्धरी जगा ।

विनोबा से भेंट के लिए स्वयं परब्रह्म
आया, चरणों में उसकी करुणा धामनदी
के रूप में बह रही है, जगत के उद्धार
के लिए।

धामगंगा के तट पर ...

टन्-टन्-टन् की घंटी सुबह चार बजे बजते ही सभी अपना-अपना बिस्तर समेट करके चुपचाप प्रातःकर्म निपटाने में लग जाते हैं। और साढ़े चार बजे बाबाकुटी के सामने खुले आंगन में ईशावास्य उपनिषद् की प्रार्थना शुरू होती। प्रार्थना का शांत-गंभीर स्वर वातावरण की शांति को अधिक पुष्ट करता। प्रार्थना पूरी होने के बाद सभी स्वाध्याय के लिए अपने कमरे में चले जाते। फिर 6.15 की घंटी के साथ सफाई के लिए इकट्ठे होते। लेकिन 16 दिसंबर 1971 से बाबा ने वह क्रम बदला। बाबा तो प्रयोगवीर हैं, नये-नये प्रयोग चलते ही रहते हैं। बाबा के पास रोज सामूहिक ध्यान 15 मिनट के लिए शुरू हुआ। तो प्रातः 4.30 से 6.30 तक प्रार्थना-स्वाध्याय-ध्यान अंतःपुष्ट होकर कर्मयोग का प्रारंभ होता। जिसकी शुरुआत सफाई से होती। फिर 23 दिसंबर की शाम को बाबा ने कहा कि कल से दोपहर 2.15 से दस मिनट ध्यान होगा। इस तरह तीन दफा प्रार्थना, दो दफा ध्यान होगा।

कुछ दिन बाद बुधवार की सभा में बाबा ने पूछा, “हमने यह जो ध्यान आरंभ किया है, उससे लाभ होता है या नहीं ? सब अपना-अपना अनुभव बतायें।” सुबह के ध्यान के बारे में तो सबकी एक राय रही कि वह लाभदायक है। परंतु दोपहर के ध्यान के संबंध में तीन-चार व्यक्तियों का भिन्न अभिप्राय रहा। उनका कहना था कि दोपहर के ध्यान में उतनी स्फूर्ति नहीं रहती। वह सहजता से सधता नहीं। काम के साथ उसका मेल नहीं बैठता। लेकिन अधिकतर लोगों का मानना था कि दोनों समय का ध्यान लाभदायक है। और वह सिलसिला चालू रहना चाहिए। एक बहन ने कहा, “ध्यान के समय चित्त की एकाग्रता और शांति का अनुभव आता है। आगे-पीछे के कर्म में भी ध्यानमूलक दृष्टि सधती है।”

दूसरी बहन बोली, “ध्यान यानी क्या, यह ठीक से समझना अभी मेरे लिए बाकी है। इन दिनों गीता कंठस्थ कर रही हूं। उसका विस्मरण न हो, उस दृष्टि से उसके अध्याय मन में याद कर लेती हूं। श्वासोच्छ्वास को ‘सम’ करने का, रोकने का भी ‘नाटक’ कर लेती हूं बाकी सबको शांत-स्थिर बैठे हुए देखने में भी बड़ा मजा आता है।” एक और बहन ने अपनी बात बतायी - “चित्त की गतिविधि का साक्षी बनने का निश्चित मौका मिलता है। उसके कारण अन्य कार्य करते समय भी इस प्रकार के साक्षीपन का अनुभव धीरे-धीरे सध सकता है।” अन्य एक बहन बहुत उत्साह से कहने लगी - “काफी

अच्छा अनुभव आया। ध्यान समाप्त होने पर उठने की इच्छा नहीं होती। लगता है अधिक समय बैठे रहें।” एक के बाद एक सब अनुभव सुनाते जा रहे थे। उसके बाद एक बहन ने पूछा कि ध्यान में कैसे गति आये ?

बाबा ने कहा - “विषय बड़ा गंभीर है। हफ्तेभर के अनुभव से पता नहीं चलेगा। जिनको ध्यान का अनुभव है, उनको दो-तीन घंटे ध्यान करने से भी थकान नहीं आती। प्रसन्नता होती है। यह तो आरंभ ही है। आरंभ श्रद्धापूर्वक किया जाये तो धीरे-धीरे अनुभव आयेगा। लेकिन श्रद्धा भी न जमती हो तो आने की जरूरत नहीं। प्रसन्नतापूर्वक आ सके तो लाभ होगा। यह अनुभव का विषय है। इसलिए इसमें अनुभव और श्रद्धा प्रमाण है।”

बाबा की सन्निधि में ध्यान होता है तो कभी उस संबंध में थोड़ा दिशा-दर्शन भी मिल जाता है। एक बार ऐसे ही उस संबंध में कहा - “बहुत दिनों से हम दो दफा ध्यान करते हैं। इतने दिनों के प्रयत्न के बाद ध्यान का क्या अनुभव आता है? तमोगुण मजबूत होकर चित्त निद्रा की तरफ जाता है या रजोगुण के आकर्षण से अनेक तरफ दौड़ता है, भिन्न-भिन्न स्थानों में जाता है। यह सब देखना चाहिए और उसे लिख भी रखना चाहिए। और एक-दूसरे के अनुभवों के बारे में सबके साथ विचार-विमर्श करके लाभ उठाना चाहिए।

ध्यान का हमारा कार्यक्रम बहुत अच्छा चला था। लेकिन एक दिन बाबा ने अचानक ही कह दिया कि कल से बाबा के साथ होनेवाला प्रातः और मध्याह्न का ध्यान बंद। कोई कुछ समझ ही नहीं पाया। कुछ माह पहले ही बाबा ने सबसे पूछा था कि ध्यान का सबका अनुभव क्या है? और लगभग सभी ने अपना अनुभव बताया था कि निश्चित समय पर सामूहिक ध्यान होता है तो अपने परीक्षण का एक मौका मिलता है। अतः किसी को भी सामूहिक ध्यान बंद करने की इच्छा नहीं थी। उसी विषय को लेकर हमारी सामूहिक बैठक में चर्चा भी हुई। कइयों का कहना था कि बाबा भी उसमें शामिल होते हैं तो उत्तम ही है। लेकिन बाबा की प्रत्यक्ष सन्निधि न हो तो भी हमें ध्यान चालू रखना चाहिए। कुछ लोगों का कहना था कि बाबा की संगति में ध्यान होता है तो उसमें प्रवेश हमारा सुलभता से होता है। इसलिए उनकी संगति में ही ध्यान हो। अगर बाबा उसमें शामिल नहीं होते हैं तो शायद उस विषय की ओर हमें खास रुचि पैदा नहीं होगी।

इस सारी चर्चा की जानकारी बाबा को दी गयी। बाबा ने जवाब नहीं दिया, कहा कि सोचा जायेगा। दूसरे दिन सभी लोग रोज की तरह केदारनाथ के प्रांगण में ध्यान के लिए बैठे। धीरे-धीरे बाबा भी आकर केदारनाथ की मूर्ति के पीछे बैठ गये। लक्ष्मीबहन ने ॐ सहनाववतु गाया और ध्यान शुरू हुआ। दो दिन इसी प्रकार चला। तीसरे दिन से पहले की तरह ध्यान के आरंभ में बाबा ही ‘सहनाववतु’ गाने लगे।

[पुरानी ‘मैत्री’ के आश्रम-वृत्त, विनोबा-निवास तथा विनोबा-सन्निधि के आधार से]



आश्रम-वृत्त

इस साल दीपावली 13 नवंबर को और मित्र-मिलन 15 नवंबर को थी। दोनों कार्यक्रमों की तैयारी साथ-साथ चल रही थी। शीलादी और ज्योत्स्नादी के सम्मिलित प्रयास से दीपावली का साप्ताहिक कार्यक्रम चला। अपराह्न 2.30 से कताई, गीताई चलती। स्वाध्याय की दृष्टि से 'विनयांजलि' के एक-एक भजन को लेकर उस पर बहनों ने अपना चिंतन रखा। जिसमें अतिथि बहनें भी शामिल हुईं। कंचनबहन, मीनाक्षीबहन, विमलबहन, चतुराबहन, शीतलबहन, मनोरमाबहन, शीलाबहन, उषाबहन और ज्योत्स्नाबहन ने अपनी पसंद के भजन पर विवरण किया।

दीपावली के सप्ताह में गांववाले भी शामिल होते हैं। रोज सुबह भजन करते। शाम को गांव की बहनें हरिपाठ के लिए आतीं। एक दिन गरबा भी हुआ। डॉ. अशोक हिवरे व अनंत महाराज के प्रयास से दीपावली को पारंपरिक काला (कृष्ण) का कीर्तन हुआ। गांव से दिंडियां आर्यीं और नदी में 'जय-जगत्-स्तंभ' पर ईशावास्य उपनिषद का मराठी में पाठ किया। अंत में महाप्रसाद हुआ।

इस बार दीपावली व 15 नवंबर नजदीक होने से मित्र-मिलन के लिए कई मित्रों का आगमन पहले ही हो गया था और वे तैयारी में लग गये थे। रसोई की जिम्मेदारी संभालने के लिए शाहजहांपुर से रमेशभइया-विमलाबहन अपनी टीम के साथ आ गये थे। कडी के रूप में मीनुबहन थीं। कर्जत के सुभाषभाई-विमलाबहन, वाराणसी के प्रशांतभाई भी आ गये थे। ज्योत्स्नादी ने शीतलबहन व सुभाषभाई की मदद से निवास की व्यवस्था की। सभा-संचालन का जिम्मा शीलादी का था, उन्हें कंचनदी ने मदद की। नलिनी ने रजिस्ट्रेशन का काम मित्रों की सहायता से की। मीनाक्षीबहन ने 'मैत्री' का काम संभाला। गुजरात के ग्रामशिल्पी सुरेशभाई, जेतसिंहभाई, जलदीपभाई,



स्नेहलबहन ने आबिदाबहन व शत्रुघ्नभाई के विद्यालय के बच्चों की टीम के साथ सभामंडप व जय-जगत्-स्तंभ की सजावट का काम किया। शत्रुघ्नभाई की मां का स्वर्गवास होने से उन्हें बीच में ही घर लौटना पड़ा। उनका जिम्मा ज्वाला-उजाला व टीपू ने संभाल लिया। साफ-सफाई व खेती में वे खूब मुस्तैदी से काम करते थे। जमूबहन व कुसुम ढगे अपनी बुलंद आवाज में प्रभात-फेरी करतीं तो अन्य लोग भी उनसे जुड़ जाते। इस तरह अनेकों के सहयोग से मित्र-मिलन संपन्न हुआ।

15 नवंबर को प्रातः-प्रार्थना के बाद हम धुन गाते हुए नीचे नदी के पात्र में स्थित 'जय-जगत्-स्तंभ' पर प्रदक्षिणा के लिए गये। स्तंभ पर और रास्ते के दोनों किनारों पर दीप जगमगा रहे थे। मानो अंधेरे को उज्ज्वल करने का प्रयत्न कर रहे हों। हम वहां से भरत-राम मंदिर में आये और फिर वेदमंत्रों का पाठ हुआ।

9 बजे प्रथम सत्र प्रारंभ हुआ। मनोरमादी ने स्वागत किया व श्रद्धांजलि दी। इस वर्ष 'लोकनीति' का विषय रखा गया था। उस पर शीलादी का प्रास्ताविक हुआ (देखें पृ. 10)। भारतीबेन भट्ट स्वास्थ्य ठीक न होने पर भी आर्यीं और विचार भी व्यक्त किया - 'मैं मुंबई में पली-बढ़ी। वहां ऊंचे-ऊंचे मकानों के बीच से थोड़ा-सा आकाश दीखता था। उसके बाद गांव में सेवा के लिए गये तो वहां खूब खुला आकाश, सूर्योदय-सूर्यास्त दीखता था। जीवसृष्टि में रहे ईश्वर का दर्शन होता था। मुझे मनुष्य का जन्म मिला है,

सेवा करती हूं। सेवा करने के लिए बार-बार जन्म मिले, यही इच्छा है।” रमेशभइया को अचानक ही बोलने के लिए कहा गया, लेकिन उन्होंने थोड़े समय में बहुत व्यवस्थित बोला - “गांधी-विनोबा ने आजादी के बाद जो योजना तैयार की, वह लोकनीति की ही थी। पहले सरकार का हर छोटी-बड़ी बातों में कम प्रवेश था। अभी तो शिक्षा, व्यापार आदि सबमें उसका प्रवेश है। अतः लोकनीति की दिनोंदिन अधिक आवश्यकता है।

महेंद्रभाई भट्ट 17 साल की उम्र में विनोबाजी की पदयात्रा में कुछ दिन रहे। उन्होंने एक दिन प्रश्न पूछा कि मच्छर-मक्खी को मारना चाहिए कि नहीं? विनोबाजी ने कहा - “मनुष्य जीने की कला नहीं जानता, इसी लिए मारने की सोचता है।” इस उत्तर का उन पर गहरा असर हुआ। उन्हें लगा कि हर विषय को वे अत्यंत ऊंचाई पर ले जाते हैं। लोकनीति पर उनका गहन चिंतन है। लोकनीति में सबसे बड़ी बात है कि अपनी आवश्यकता से अधिक उत्पादन न हो तो पर्यावरण को नुकसान नहीं होगा। लोकनीति का जीवन के साथ, समाज के साथ, सृष्टि के साथ संबंध है। हम कार्यकर्ताओं को जामन की तरह कार्य करना है, जिससे समाजरूपी दूध का दही बन सके। ऋषिकेश के ओंकारानंद आश्रम के श्री सिद्धार्थ कृष्ण का प्रथम बार यहां आना हुआ। उन्होंने ‘लोक’ शब्द की संस्कृत के आधार से सुंदर व्याख्या की और कहा कि यह गहरा विषय है। भंडारा जिले के अशोकभाई ने किसानों के समस्याओं की तरफ ध्यान खींचा। इस सत्र का समापन करते हुए स्नेहलबहन ने कहा कि लोकनीति में निर्भयता और अहिंसा दोनों हैं। विनोबाजी कहते थे कि सेवा के जरिये सत्ता की समाप्ति हो।

15 और 16 दोनों दिन शाम के सत्र में ग्रुप चर्चा रखी गयी थी। इसकी बहुत समय से तैयारी शीलादी व राकेशभाई ने की थी। लेकिन राकेशभाई को ऐन

मौके पर पिताजी की अस्वस्थता के कारण घर जाना पड़ा। महेंद्रभाई भट्ट व अन्य साथियों ने आगे का संभाल लिया। पांच समूह बनाये गये थे। काफी गहरी चर्चा हुई। अपने चिंतन, अनुभव आदि सबने रखे। कुछ प्रश्न भी उठे, जिसका जवाब गौतमभाई ने दिया।

16 नवंबर का प्रातः-प्रवचन कंचनबहन ने किया (देखें पृ. 14)। 9 बजे से सत्र का प्रारंभ हुआ। पुष्पेंद्र दुबे ने लोकनीति पर पहले अपनी कविता सुनायी, फिर अपने कुछ अनुभव बताये। नत्थूभाई का कहना था कि लोकनीति जैसे विषय अगर सभी राष्ट्रों के प्रमुख पढ़ें, चिंतन करें तो युद्ध नहीं होगा। यह शाश्वत चीज है, इसे संभालकर रखना चाहिए। रामकृष्णभाई ग्रामशिल्पी हैं। आगरा के पास का गांव उनका कार्यक्षेत्र है। उन्होंने एक महत्व की बात यह बतायी कि समाज की ऊर्जा को पोषण में लगाना चाहिए, घर्षण में नहीं। उस दृष्टि से कई प्रयोग किया। आपसी झगड़े का निपटारा किया। बहुआयामी फसल में एक-दूसरे के पोषण में मदद होती है। समाज में भी वैसा प्रयोग हो। उन्होंने छोटे-छोटे अनुभव लेकर आगे के प्रयोग की रूपरेखा बनायी है। गौतमभाई ने ध्यान खींचा कि जब लोग अपना काम करना छोड़ देते हैं, तब शासन आता है। लोकनीति की भूमिका अध्यात्म की है। अध्यात्म की भूमिका जितनी मजबूत, उतनी लोकनीति मजबूत होगी। दिल्ली के संजय राय ने कहा कि मेरा एकदम सामान्य जीवन था। लेकिन नैतिक, आध्यात्मिक लोगों का जीवन संक्रामक होता है। यहां की भूमि भी संक्रामक। ये आपको कब बदल देगा, पता ही नहीं चलेगा। भाईजी के संपर्क से बापू-बाबा के पास पहुंचा। लखनऊ के अभिषेकदास ने कहा कि मैं यहां आता हूं तो मेरे सामने प्रश्न आता है कि जीवन कैसे जीना। दो कविताएं भी सुनायीं। जेतसीभाई ग्रामशिल्पी हैं। गुजरात के तापी जिले में दो साल रहे। अभी उनकी दस-बारह प्रवृत्तियां चल रही हैं। हरदोई की कुसुम

जौहरी ने दंगों को शांत करने के अनुभव बताये। उन्होंने कहा कि यहां अगर कुछ तय होता है तो उसे हम अपने काम के साथ जोड़ सकते हैं। इस सत्र का संचालन लक्ष्मीदास भाई ने किया। उन्होंने समापन करते हुए कहा कि “लोकनीति के विचार को मैंने पनपते हुए, खिलते हुए देखा है। पहले तंत्र ‘लोक’ के लिए था। फिर लोक तंत्र के लिए। अब तो लोक गायब ही हो गया है। इसलिए विनोबाजी ने लोकनीति की बात की। ग्रामदान में सर्वसम्मति, ग्रामसभा, ग्रामकोष, मालकियत विसर्जन आदि लोकनीति के ही प्रयोग हैं।”

शाम को सांस्कृतिक कार्यक्रम था। जिसमें सबसे पहले मेंढालेखा गांव पर डॉक्यूमेंट्री फिल्म दिखायी गयी। अभी कुछ वर्ष पहले ही इस गांव का ग्रामदान हुआ है। उसके लिए देवाजी तोफा, मोहनभाई आदि वर्षों से तपस्या कर रहे हैं। फिल्म के बाद बहुत सार्थक प्रश्नोत्तरी हुई। उसके बाद अन्य कार्यक्रम हुए।

17 नव. को प्रातः-प्रवचन नलिनी नावरेकर ने किया। 9 बजे से खुला सत्र था। वसंतभाई 35 सालों से जैविक खेती कर रहे हैं। उन्होंने मिट्टी व बीज बचाने की बात की। जयंतीबाइदेव ने मैत्री-आश्रम की जानकारी दी। सुरेशभाई पिछले 16 सालों से यहां नियमित आते हैं। बापू-बाबा के विचार को पढ़कर छोटे-छोटे प्रयोग करते रहते हैं। प्राची बापू-बाबा के विचारों से अपने जीवन में क्या कर सकते हैं, यह देखती हैं। जालंधर ने लोकनीति कैसे परंपरा में ही है, यह बताया। अलखभाई 90 साल के हैं। उन्होंने कहा कि लोकशक्ति अवश्य खड़ी होगी, अगर गांधी-विनोबा के विचार लेकर यहां की बहनें जीती हैं, वैसा जीयेंगे तो। प्रमोदिनीबहन ने इंदौर व वर्धा में काम किया है। जौनपुर के अमित परमार आइ.टी. सेक्टर से हैं। उन्होंने छुट्टी के समय बच्चों की शिक्षा के लिए काम किया। 13 सेंटर बने, जिसमें 700

दिसंबर 2023

बच्चों ने शिक्षा ली। मेवात में अपराध बहुत था, वहां भी शिक्षा का काम किया, अनेक प्रयोग भी किये। कोरोना के समय अपने गांव आकर ‘वर्क फ्रॉम होम’ करने लगे। वहां भी विविध प्रकार से सेवा के काम करते हैं। विमल पाटिल ने कहा कि यहां हम प्रेरणा लेने आते हैं। हम जहां काम करते हैं, वहां गांधी-विनोबा का विचार ले जाने का हमारा प्रयास है। भगवान झा ने गाय और खेती संबंधित अनेक बातें बतायीं। आबिदाबहन ने कहा कि गांधी-विनोबा का विचार लेकर युवाओं में जाना चाहिए। हम विनोबाजी के छोटे-छोटे विचार, कहानी आदि उन्हें बताते हैं। कार्तिक, एस. नितिन, रमेश मुनि ने भी अपने भाव व्यक्त किये। डॉ. विभा गुप्ता अनेक क्षेत्रों में वर्षों से काम कर रही हैं। बहुत कम समय में व्यवस्थित रूप से अपने काम की सुंदर जानकारी दी। उषादी ने इस वर्ष सम्मेलन में नहीं बोलने का तय किया था। यह जानकर कई लोग मायूस हो गये थे। आखिर उन्होंने समापन किया। मुख्य उन्होंने यह कहा कि अध्यात्म की बुनियाद के बिना कोई काम टिकेगा नहीं। भौतिक की जरूरत है, लेकिन उसकी मात्रा निश्चित होनी चाहिए। अध्यात्म में प्रवेश के लिए अपना मूल ढूँढना होगा। इस सत्र का संचालन ज्योत्स्नादी ने किया। अंत में ‘शुभ मंगल हो...’ गाकर और वैसी भावना के साथ मित्र-मिलन पूरा हुआ।

दीपावली के कारण इस वर्ष आनेवाले मित्रों की संख्या कम थी। छुट्टियां होने से परिवार के लोग घर आनेवाले थे, अतः कुछ मित्र नहीं आ सके। फिर भी अनेकों ने विनोबा के बृहद-परिवार को तरजीह दी। लेकिन बहुत सारे लोगों को रिजर्वेशन नहीं मिला। कुछ लोग बिना रिजर्वेशन के भी सब तकलीफ उठाकर आये। असम से लेकर गुजरात, केरल से लेकर दिल्ली तक के लोग थे। स्वाभाविक ही महाराष्ट्र के लोगों की अधिक संख्या थी। अमेरिका की स्वस्ति व फ्रांस

31

की पोलिना भी थीं। दोनों भले ही हिंदी ठीक से नहीं समझ सकती थीं, लेकिन सभी कार्यक्रमों में अवश्य सम्मिलित होतीं।

भोजनालय की ओर से एक शाम विशेष आयोजन किया गया। सबसे पहले ही अनुरोध किया गया था कि भोजन के समय सभी लोग मौन रखें और मोबाईल भी बंद रखें। पार्श्व में ॐकार की ध्वनि गूंज रही थी। भोजन के लिए आनेवालों का प्रारंभ में पांव पखारे गये, टीका किया, फूल दिया और प्रणाम किया गया। पूरे भोजनालय में दीये सुंदर करिने से रखे हुए थे। बिजली बंद थी। दीये के प्रकाश में ही भोजन हुआ। एक विशेष ही वातावरण बन गया था। सबको वह बहुत पसंद आया।

* *

श्री सिद्धार्थ कृष्ण ओंकारानंद आश्रम, ऋषिकेश से आये थे। उनके पिताजी बापू-बाबा के विचारों से प्रभावित थे। वे अनेक बार बाबा की पदयात्रा में शामिल हुए थे। उनका विनोबा-साहित्य का गहरा अध्ययन था। पिताजी से सुनकर बहुत समय से साबरमती व पवनार आने की सिद्धार्थभाई की इच्छा

थी। करीब दस दिन वे यहां रहे। उनका वेद, उपनिषद आदि शास्त्रों का गहरा अध्ययन है। हमारे अनुरोध पर उन्होंने विद्यारण्यस्वामी के 'पंचदशी' का संक्षेप में सरल विवरण किया। सुबह-शाम दोनों समय उस पर बोलते थे। उनमें विद्वत्ता के साथ नम्रता का विशेष दर्शन होता था।

* *

हमारी रमूदी का स्वास्थ्य कई वर्षों से बहुत अच्छा नहीं रहा। कुछ साल पहले गिर गयी थीं तो कूल्हे का ऑपरेशन करना पडा। उन्हें दमा व आर्थरायटिस की तकलीफ भी है। फिर भी वे काफी हद तक स्वावलंबी थीं। वॉकर की मदद से आसपास घूम लेती थीं। नियमित प्रार्थना करती थीं। एक दिन वे बाहर से कमरे में जा रही थीं कि गिर गयीं। हाथ और जांघ के ऊपर की हड्डी टूट गयी। हाथ में तो प्लास्टर हो गया है लेकिन जांघ की हड्डी का ऑपरेशन नहीं कर सकते। लगातार ऑक्सीजन पर रखना पडता है। तीन बार अस्पताल ले जाना पडा। अभी आश्रम में आ गयी हैं लेकिन शय्यावश ही हैं। ऐसी स्थिति में भी मन से स्वस्थ हैं।

नलिनी



‘मैत्री’ वर्ष साठ : जनवरी से दिसंबर 2023

वार्षिक-सूचि

	AS\$	नं०		AS\$	नं०		AS\$	नं०
डॉ. अभय बंग			चंद्रशेखर धर्माधिकारी			..	8	4
गांधीजी और विज्ञान [1]	5	19	राम की कमाई	1	35	..	9	4
.. .. [2]	6	20	जैनेंद्र कुमार			..	10	4
डॉ. उल्हास जाजू			अहिंसा की और हमारी...	7	32	..	12	4
मेरी शिक्षा-दीक्षा	3	21	नानाभाई भट्ट			भक्तशिरोमणि आंडाल	12	8
उषा			उपमन्यु	8	29	भारत का भारतीयत्व	12	6
संपादकीय	11	2	पराग चोलकर			लोकनीति-मीमांसा : 1	1	6
कंचन			ग्रामस्वराज्य केवल वांछनीय	4	23	 : 2	2	6
अनंत आकाश में छलांग	1	19	नया प्रकाशन	1	32	 : 3	3	6
श्रीशंकरदेव-माधवदेव	7	24	पुष्पा बल्दवा			 : 4	4	6
बिनु आपा चीन्हे...	12	14	संस्कार-सिंचन	2	31	 : 5	5	6
करुणा			बाबूराव जोशी			 : 6	6	6
तलाश	9	26	विनोबाजी का व्यक्तित्व	9	19	 : 7	7	6
काका कालेलकर			बालकोबा भावे			 : 8	8	6
गांधीजी का संदेश	10	14	चैतन्य का ज्ञान	2	21	 : 9	9	6
कालिन्दी			बिंदु देवधर			 : 10	10	6
नये युग का नया व्रत	1	24	पितृहृदय के गुरु : हमारे...	9	17	वेदांत सुधा		नवंबर विशेषांक
बापू-बाबा का संगम-स्थान	3	17	मीरा भट्ट			स्त्रियां वाग्मी बनें	3	11
समाजाभिमुख साधना	4	16	सूर्योदय हुआ	4	20	शिवाजी भावे		
गोखले [1]	5	15	लक्ष्मीदास			वर्धा में विनोबा : 1	1	16
.. .. [2]	6	14	आर्थिक शुचिता और...	2	20	 : 2	2	10
.. .. [3]	7	15	वसंत बापट			 : 3	3	13
.. .. [4]	8	19	कुमार गंधर्व : भारतीय...	2	17	 : 4	4	14
.. .. [5]	9	12	विनोबा			 : 5	5	11
.. .. [6]	10	16	ज्ञानं निर्ग्रन्थम्	8	10	 : 6	6	10
गांधीजी			दो पुण्य प्रसंग	5	35	 : 7	7	10
ईश्वर और धर्म	10	13	प्रश्नोपनिषद्	1	4	 : 8	8	14
विदेशी माध्यम की बुराई	8	12	..	2	4	शीला		
गीता			..	3	4	लोकनीति : आत्मशक्ति के..	12	10
‘मैत्री’ से मैत्री	2	13	..	4	4	सर्वनारायण दास...	12	22
चडीप्रसाद भट्ट			..	5	4	साधो ! सहज समाध भली	10	23
जोशीमठ त्रासदी : जाग सके..	2	27	..	6	4	हमारी करुणा	9	23
			..	7	4	सुजाता शाह		
						दूर के करिले आपन बंधु	5	31

AS\$ नं०	AS\$ नं०	AS\$ नं०
सुरेश रामभाई	10 33	7 31
युगधर्म की पुकार 4 21	12 29	10 15
नित्य-स्तंभ	1 30	कथाएं
आशा की किरण नलिनी नावरेकर	2 25	गुरु नानक - कथामृत 9 35
अपनी माटी के लिए... 10 28	3 29	तुम धन्य हो 3 35
इन्सान की औलाद 3 26	4 26	परीक्षा 6 35
एक सपना ! एक प्रयोग !! 6 29	5 25	गुरु ग्रंथ - 10 35
गोकुल अपना गांव रे... 8 24	6 27	गुरु ग्रंथ - 4 35
विरला जीवन शिक्षक 1 27	7 29	गुरु ग्रंथ - 7 35
साबरमती ! 12 20	8 27	गुरु ग्रंथ - 8 35
आश्रम-वृत्त 1 33	9 27	अन्य
2 29	10 31	गांधी जयंती कार्यक्रम 12 34
3 32	12 23	नया प्रकाशन 3 31
4 32	एक प्रेरक प्रस्तावना अमी भट्ट 7 20	8 32
5 33	कहानी नर्मदालय की [1] उषा 4 28	9 30
6 33	इतिहास के ... पराग चोलकर 2 22	10 35
7 33	रिसते जख्म मनमीत 9 29	11 31
8 33	श्रद्धांजलि 1 35	12 33
9 33	6 32	1 10

गांधी जयंती कार्यक्रम

गांधीजी की 154वीं जयंती के उपलक्ष्य में प्रतिवर्ष की तरह इस साल भी मुंबई सर्वोदय मंडल द्वारा विविध कार्यक्रम आयोजित किये गये।

गांधी-विनोबा-सर्वोदय पुस्तक प्रदर्शनी - विनोबा जयंती से लेकर जेपी.जयंती तक सर्वोदय मंडल ने गांधी बुक सेंटर में गांधी-विनोबा-सर्वोदय की लगभग 200 पुस्तकों की प्रदर्शनी और बिक्री की। सभी पुस्तकों पर 50% की छूट दी गयी। एक महीने में करीब 3,87,530 - कीमत के पुस्तकों की बिक्री हुई।

‘गांधी की विरासत’ पर गोष्ठी - 2 अक्टूबर को मुंबई सर्वोदय मंडल ने ‘गांधी की विरासत’ पर गोष्ठी आयोजित की। वह ‘बात गांधी की’ विशेष कार्यक्रम पिछले 4 सालों से यूट्यूब पर प्रसारित कर रहा है। 2 अक्टूबर से 11 अक्टूबर तक प्रतिदिन सुबह 10 बजे विभिन्न क्षेत्र के वक्ताओं ने विचार प्रस्तुत किये। इस कार्यक्रम का उद्देश्य लोगों को गांधी-विचारों से जोड़ना है।

4 अक्टूबर को मुंबई सर्वोदय मंडल व मुंबई विश्वविद्यालय के राष्ट्रीय सेवा योजना ने मिलकर ‘गांधी की विरासत’ विषय पर विचार गोष्ठी का आयोजन भारतीय विद्याभवन में किया। जिसमें 223 छात्र-छात्राएं सहभागी हुए।

स्कूल-कॉलेजों में गांधी शांति परीक्षा - स्कूल-कॉलेजों के छात्रों को गांधीजी के जीवन व कार्यों को समझने और सत्य, अहिंसा, शांति जैसे मूल्यों के लिए प्रेरित करने के लिए सर्वोदय मंडल पूरे साल महाराष्ट्र के स्कूल-कॉलेजों में ‘गांधीशांति परीक्षा’ का आयोजन करता है। सितंबर-अक्टूबर में कुल 44 स्कूलों में परीक्षा हुई। जिसमें 6116 छात्रों ने भाग लिया।

जेलों में गांधी-विचार - कैदियों में जागरूकता पैदा करने और सत्य, अहिंसा, शांति का मार्ग अपनाने के उद्देश्य से सर्वोदय मंडल 17 वर्षों से विभिन्न जेलों में गांधी शांति परीक्षा और अन्य सुधारात्मक कार्यक्रमों का आयोजन करता है। इस वर्ष भी अक्टूबर में ठाणे, धुले, बुलढाणा एवं बिहार के सीतामढी की जेलों में 1182 कैदियों ने परीक्षा दी। उनकी विचारधारा में बदलाव देखा गया।

(मुंबई सर्वोदय मंडल की रिपोर्ट से संक्षिप्त)

प्रेममूर्ति संत फ्रान्सिस

कपडे की बड़ी दुकान थी। अंदर मखमल, किनख्खाब के ढेर लगे थे। जवान मालिक ग्राहक से सौदा कर रहा था। इतने में दरवाजे पर एक भिखारी आता है, कुछ मांगता है। सौदा करने में व्यस्त जवान उसे खदेड़ देता है। चंद मिनटों में सौदा तय हो जाता है। ग्राहक चले जाने के बाद शांत क्षणों में उसकी नजर के सामने भिखारी की मूर्ति खड़ी हुई। ‘अरे ! द्वार पर आये भिखारी को मैंने हकाल दिया ! मैं कितना निष्ठुर !’ तुरंत दुकान वैसी ही खुली छोड़कर वह भाग पड़ता है, उस भिखारी की खोज में। उसे ढूंढ निकालता है, प्रेम से आलिंगन देता है और पैसों से भरी अपनी जेब उसके झोले में खाली कर देता है।

यह घटना है, इटली के एसाइज़ी शहर की। विनग्र संत फ्रान्सिस के जीवन की। श्रीमंत पिता का बेटा वैभव के बीच बड़ा होता है। पर मित्रों के साथ मौज-शौक के माहौल में भी उसे एक दूसरी दुनिया याद आ जाती और सबके बीच होते हुए भी वह खोया-खोया-सा रहता। आखिर वहां से उठकर वह कहीं एकांत में जाकर बैठता।

उस जमाने में कुष्ठरोग भयानक माना जाता था। एक दिन फ्रान्सिस अपने घोड़े पर कहीं जा रहा था। सामने से एक कुष्ठरोगी आ रहा था। फ्रान्सिस ने घबड़ाकर अपना घोड़ा दूसरी दिशा में मोड़ लिया। पर अंतःकरण के आवाज ने उसे रोक लिया। घोड़े से उतरकर वह उस कुष्ठरोगी की ओर दौड़ा और उसे आलिंगन में ले लिया। अपने पास जो पैसे थे सब उसकी गोद में डाल दिये। अपने मानसिक डर पर विजय पाकर ही वह आगे बढ़ा। फिर आगे तो उसने कुष्ठरोगियों की बहुत सेवा की।

फ्रान्सिस प्रतिदिन संत डेमियन के चर्च में प्रार्थना के लिए जाया करता था। एक दिन उसे आवाज सुनायी दी - “फ्रान्सिस ! तुम देखते नहीं हो, मेरा घर खंडहर हो गया है ? उसे दुरुस्त करना है।” फ्रान्सिस ने अपना घोड़ा बेच डाला। पिता से बिना पूछे कपडे की एक गठरी उठा ली और बेच डाली। फिर सारा पैसा चर्च के पादरी को दे दिया। क्रुद्ध पिता ने उसे कमरे में बंद कर दिया, कड़ी सजा दी। लेकिन उसने कहा, “अब मैं ईसा का दास हूं। उसके सिवा और किसी की आज्ञा नहीं मान सकता ?” और उसी समय वह घर छोड़कर निकल पड़ा।

अब चर्च को दुरुस्त करना था। शहर के चौक में बैठकर आने-जानेवाले सबसे पत्थरों की भिक्षा मांगने लगा। देखते-देखते पत्थरों का ढेर हो गया। और खुद ही कारीगर बनकर चर्च की दुरुस्ती की।

धीरे-धीरे और भी साथी उसे आ मिले। सबका सामूहिक जीवन शुरू हुआ। फ्रान्सिस का जीवन, प्रेम-करुणा का अखंड बहता हुआ अमृतस्रोत था। वह सिर्फ अपने मानव बंधुओं तक सीमित नहीं था, प्राणीमात्र को उसके प्रेम का अनुभव होता था। सांप तो उसकी गोद में खेलते।

आखिर के दिनों में उसे ईसा का साक्षात्कार हुआ, वह ईसामय हो गया। उसके शरीर पर क्रूस पर चढ़ाये जाने के घाव दिखने लगे। वेदना भी होने लगी। साथ-साथ ही आत्मा की शांति भी मिली। उसी अवस्था में 1226, अक्टूबर 3 को यह प्रभुपुत्र सदा के लिए प्रभु-चरणों में लीन हो गया।

पौधा जमीन में लगाने पर
उसे जमीन से पोषण मिलता है,
उसी प्रकार
चित्त आत्मा में रोप देने पर
उसे आत्मा से पोषण मिलता है।

विनोबा

प्रेषक द्व
‘मैत्री’
ब्रह्मविद्या-मंदिर
पवनार, वर्धा
442111
(महाराष्ट्र)

ग्राहक-संख्या

श्री